

EDITORJAL

IL-MEMORJA MARIDA

Ninsabu f'dan iż-żmien tal-ħniena, u nippreferi nsejjaħlu hekk għaliex kuljum, f'kull mument imsejjah biex ngħix miegħi nnifsi u ma' kull persuna dan l-valur tal-ĦNIENA. Il-ħniena ta' bejnietna ttaffi żgur ħafna minn tant tbatijiet ta' "purgatorju" ta' bejnietna!

Ngħiduha kif inhi, mhux l-ewwel darba fir-relazzjonijiet ta' bejnietna ġegħilna lil ħaddieħor jgħix f'din ir-realtà tat-tbatija. Ngħid dan jiena u niftakar f'realtà oħra li minkejja li ilna s-snин li ngħixu flimkien biss jista' jkun li għadna biss fl- "intrata" tal-ħajja ta' xulxin. X'jigri meta nidħol għand xi hadd u nibqa' biss fl-intrata tad-dar tiegħu? Ma narax dak kollu li hemm fid-dar. Ma nismax dak kollu li qed jingħad f'din id-dar... nara u nisma' bil-biċċiet. Mhux biss, jiġi wkoll

Assemblea Provinċjali 2016

ħafna drabi li nippreferi nisma' u nara biss dak li ħaddieħor jgħidli u jurini. Dan jiġirla meta nitkellmu fuq xulxin, meta nhallu lil ħaddieħor jitkellem b'mod negattiv fuq xi ħadd minn ġutna u li ma jkunx preżenti. U hawn nistaqsi: imma għalfejn nidħol f'din il- "logħba" ta' tant preġudizzji, kundanni, u tant titli li nagħti lil dak li jkun? It-tweġiba għal din il-mistoqsija, naħseb jiena, għandha l-qofol tagħha fil-***memorja "marida"*** li nōgħi ġewwa fija: memorja marida miegħi nnifsi u dik fuq l-oħrajn.

Mela l-memorja tista' tkun marida? M'innejx nirreferi hawnhekk, assolutament le għal dik li hija d-*dimensja*. Memorja marida hija: ma niftakarx fl- ieħor jekk mhux dak li huwa negattiv... ma nippermettix li l- ieħor iħares 'il



quddiem u dan għaliex jiena dejjem lest biex naqlagħlu t-tamal kollu li għandu... inżomm kollox fil-komma ġħal meta jiġi l-waqt.

Ara, isma' din: waħda soru, ta' fama qaddisa, kienet ta' sikwit issib ruħha taqra l-qlub ta' dawk li kien jmorru għandha biex jiftħu qalbhom magħħha, u dan għaliex, il-Mulej kien ikellimha u kien jgħidilha dak li kien mistur. Darba, wieħed Isqof mar għandha u talabha biex tistaqsi lil Alla jgħidilha d-dnub l-aktar kbir li dan l-Isqof kien għamel qabel ma daħal is-Seminarju. Meta mar lura għat-tweġiba, din is-soru qaltlu: "la ndimt minnu u tlabt maħfra tiegħi, il-Mulej m'għadux jiftakru aktar. Għaliex, meta Alla jaħfer, jaħfer u jinsa!"

Nikbru bejnietna, nimxu flimkien u nharsu lejn xulxin bit-tbissima u bis-serenità daqslikieku bdejna din il-mixja ta' flimkien għall-ewwel darba. Aktar kemm nħabbu l-memorji tagħna b'dawk l-esperjenzi anqas sbieħ ta' xulxin, aktar ikun diffiċli li nkunu ħief u ħielsa f'din il-mixja tagħna ta' flimkien u aktar inkunu qiegħdin immarrdu l-memorja tagħna. Il-qalb li thenn u taħfer tgħinna biex ikollna memorja f'saħħiha: ħielsa minn kull "tumur" li jwassal biex jikkagħuna tant mard ieħor fir-relazzjonijiet ta' bejnietna.

P. RAPHAEL ABDILLA OSA



Ir-ritorn tal-iben il-ħali – Mattia Preti

ĀĞENDA PROVINČJALI

3 ta' Lulju:

RIP – P. Ġorg Debono - 2008

5 ta' Lulju:

Għeluq snin P. Mark Cauchi

13 ta' Lulju:

Attivită fraterna tal-Provinċja
– San Pawl il-Baħar

15 ta' Lulju:

Għeluq snin P. Leslie Gatt

17 ta' Lulju:

Għeluq snin P. Terence Spiteri
RIP – Patrizju Mallia - 2013

28 ta' Lulju:

RIP – Fra Pawl Spiteri - 1989

4 ta' Awwissu:

Għeluq snin P. Adeodato
Schembri

5 ta' Awwissu:

RIP – P. Dward Fenech – 2006

12 ta' Awwissu:

RIP – P. Piju Agius - 1978

19 ta' Awwissu:

RIP – P. Rogat Mifsud – 1985

RIP – P. Karm Cuschieri - 1989

20 ta' Awwissu:

Għeluq snin P. Joseph Farrugia

28 ta' Awwissu:

Festa ta' Santu Wistin –
Kunvent Ghawdex

1 ta' Settembru:

Għeluq snin P. Maciel Alves
Bueno (Brasil)

5 ta' Settembru:

RIP – P. Martinjan Cutajar -
1992

7 ta' Settembru:

RIP – Fra Ĝużepp Bonnici –
2005

8 ta' Settembru:

RIP – P. Konsilju Mallia - 1995

14 ta' Settembru:

Anniversarju tat-Twaqqif
tal-Provinċja
Quddiesa tal-ftuħ tal-Bi-
Centinarju - Rabat

15 ta' Settembru:

RIP - P. Nazzaren Callus - 1987

23 ta' Settembru:

RIP – P. Tumas Spiteri – 1995

30 ta' Settembru:

Akkademja Mužiko-Letterarja
– Ghawdex





IL-KELMA TAL-PROVINČJAL

SELFIE AGOSTINJAN

Gieli nimmagħina qed nieħu r-ritratti. Ritratti tagħna igifieri! Hemm tnejn partikolari li dejjem jitilgħu f'qalbi kull meta nqum. Wieħed hu *black and white*, pjuttost ikrah..imma hu aħna! L-ieħor hu bil-kulur... sabiħ... u hu aħna wkoll.

L-ewwel ritratt:

→ Ninsabu 40 patri. Nilbsu ġeneralment skur b'xi eċċeżzjonijiet żgħar. Hemm uħud *overweight*, xi wħud bi problemi ta' saħħa u oħrajin karetterjali. Xi wħud fostna huma għajjiġen. Qisna l-melħ li tilef l-imluha tiegħu! Uħud saru parti minn istituzzjoni...imma l-ġamar fihom hu mitfi. Oħrajin iħossuhom mitlu. Gieli nimlew ħajxitna b'niċċeċ li nivvintaw u li fihom inħossuna komdi. Uħud ilhom jagħmlu l-istess affarrijiet... anke jekk dan m'għandu l-ebda relevanza għan-nies. Hemm min jgħix f'nostalgija u hemm min hu aljenat u eżawrit bix-xogħol, bl-amministrazzjoni. Qisna sempliċi ħaddiema tal-Mulej... imma l-ferħ u l-entużjażmu sparixxa. Bħala kura tagħna nfusna stess... inbatu immens. Uħud minna jibżgħu..jibżgħu jobdu u jagħmlu xi ħaġa differenti. Jibżgħu li jkunu mitluba jagħmlu xi ħaġa gdida. Uħud jibżgħu ukoll jafdaw. Jibżgħu jafdaw li jitkellmu dwarhom infushom, dwar ħbiebhom barra l-komunità, jibżgħu li jkunu ġġudikati jew li jittih dilhom dan kollu. U hemm min hu rrabjat u mdejjaq bih nnifsu. Qisna ritratt minn dawk il-mitfija li kont tara f'xi kuritur tal-kunventi tagħna. Dan ritratt *black and white* tagħna. Forsi jdejjaqna jew jagħmilna skomdi... .imma dan hu aħna!

It-tieni ritratt:

→ Ninsabu 40 patri. Anke jekk hemm diversi minna kbar fl-ettà... ħafna minna għadna żgħar f'qalbna. Hemm min jivvibra bil-ħajja u bosta minna għadna b'għajnejn ileqqu li

n-nies jimmarkawhom u jieħdu gost jarawna hekk. Inħobbu n-nies, il-ministeri li nwettqu. Aħna grupp ta' nies viċin in-nies, nafu nimxu magħħom u nafu ningħataw għalihom. Nafu nkunu kreattivi u innovattivi. Uħud minna fir-ritratt huma ġenwinament nies ta' talb, fidili tassew għall-ħajja ta' talb, għal interjorità vera..nieħdu l-ħajja reliġjuża tagħna bis-serjetà. Hafna minna ppreparati sew f'diversi oqsma. In-nies jieħdu gost ikunu magħħna u jafu li lesti nimxu magħħom..iktar minn mil wieħed! Għandna mod sabiħ kif inkunu flimkien, kif ngħixu flimkien u kif naħdmu flimkien... din hi l-ikbar ħolma li ngorru fina lkoll! U ngorru fuq kolloks lil Alla f'qalbna.. għandna sens sabiħ tas-sagru, ta' dak li hu sabiħ u ta' dak li hu qaddis. Immexxu liturgiji li huma traxxidenti/ikbar minna..imma aħna nafu ninkarnawhom... għalina stess u għanness li nservu. U nagħmlu sforzi ġenwini biex is-sagamenti li namministraw ikunu mimliji bl-imħabba u l-ħniena ta' Alla. Dan ritratt *full colour* tagħna. *Jagħmlilna l-ġid inħarsu lejn dan ir-ritratt... .għax fis-hem aħna wkoll!*



VOKAZZJONIJIET



Iż-żewġ ritratti huma ritratti veri tagħna nfusna.

- ➔ L-ewwel wieħed hu narrattiva ta' mewt, ta' età avvanzata, ta' problemi veri u ta' nuqqas ta' tama.
- ➔ It-tieni ritratt huwa veru wkoll... hu ritratt ta' tama u entužjażmu kbir.

Kull filgħodu nfakkar lili nnifsi biex nara *t-tieni* ritratt, id-doni tagħna, it-tamiet fina u l-potenzjal li għandna.

Nghid.. “*din hi l-ħolma tagħna... tiegħi u ta' ħut!*”

Kuljum nitlob lill-Mulej jagħtini qawwa kbira biex ghajnejja jibqgħu ġielsa minn kull čpar ta' dlam.

Grazzi Mulej ta' ħuti kollha li baqgħu jżommu fihom qalb kbira miftuħa għalik.

Fit-tieni ritratt..dak tal-kulur..għadni nara ħafna holm, viżjoni u spirtu ġdid.

Se nkabbar dan ir-ritratt kbir kemm nista' u nwaħħlu f'kull kunvent tagħna ħalli nibqgħu naraw il-ġamar fina li għadu jaqbad.

U hu dan ir-ritratt li qed nippreżenta f'qalbi lill-Mulej hekk kif wasalna biex niċċelebraw il-Bi-Ċentinarju tal-Provinċja tagħna... jalla jkun offerta li toghġbu. U bħal incens li jitla' l-fuq.. hekk noffru kulma hemm fina (*anke r-ritratt black and white*)... biex hu jkompli jagħmilna godda tassew mill-ġdid.

P. RAYMOND FRANCALANZA OSA
PIRJOL PROVINČJALI

Dear young people, listen within: Christ is knocking at the door of your heart.

Kristu, bħala r-ragħaj u l-maħbub qed iħabbat il-qalb taż-żgħażagħ. Dan huwa *tweet* li għamel il-Papa Frangisku fl-20 ta' Settembru 2014. Messaġġ ċentrali għall-pastorali maż-żgħażagħ.


X'qed ifittxu ż-żgħażagħ?

U llum, x'qed ifittxu ż-żgħażagħ? X'jixtiequ fil-ħajja? X'inħuma d-diffikultajiet li jiltaqgħu magħħom? Fejn jixtiequ jmorru? L-iskop tal-pastorali maż-żgħażagħ huwa *li nakkumpanjaw, rressqu ż-żgħażagħ għal esperjenza ta' Alla fil-ħajja tagħhom, biex jagħrfu lilhom infuħom, u jagħrfu l-pjan sabiħ li għandu Alla għalihom.*

Illum nifhmu l-animazzjoni vokazzjonali bħala sett organiku ta' attivitajiet specifiċi u kumplessi, marbuta mill-qrib mal-pastorali generali ta' kull Knisja fejn il-komunità ekkleżjali għandha l-missjoni li tqajjem, tilqa', takkumpanja, u tipprovd formazzjoni meħtieġa għall-vokazzjonijiet kollha mhux biss dik tal-ħajja reliġjuża u saċċerdotali.

Akkumpanjament/Mumenti ta' talb u riflessjoni

Aspett tal-pastorali maż-żgħażagħ, u bil-għan evanġeliku “Ejja u Ara”, u li jagħmel ġid liż-żgħażagħ u ħafna aktar ġid lilna r-religjużi



huwa li ninfetħu għall-preżenzi tagħhom u nilqgħuhom fid-dar tagħna, waqt li flimkien inkomplu nimxu f'dan il-vjaġġ u nfittu l-Verità. Għalhekk, matul dawn ix-xhur komplejna noffru aktar opportunitajiet u mumenti ta' riflessjoni permezz ta' mumenti ta' talb (27 Frar, 25 Ġunju), *semi-guided retreats* (29-30 April) fil-komunità tagħna r-Rabat, kif ukoll kuntatt kontinwu b'mod individwali biex inkomplu nakkumpanjaw lil dawn iż-żgħażaqħ fil-ħajja u s-sitwazzjoni preżenti tagħhom.

Esperjenza sabiha kienet il-*Pascua Juvenil* matul il-Ġimgħa Mqaddsa (21-27 Marzu) li fiha numru sabiħ ta' żgħażaqħi għexu magħna dawn il-jiem u fl-istess ħin komplew bl-impenji li kellhom. Ma kinux mumenti fejn ġew biex jaġħtu daqqa t'id imma bhala *semi-guided retreat* u dan marbut mal-Parabboli tal-Hniena. Uħud ġew għal ġimgħa, oħrajn ġew għal nofstanhar jew jumejn, u l-preżenza tagħhom tat-ħajja u għamlet ħafna ġid lill-membri tal-komunità, u dan minkejja li hunu Patri Pawl kien l-isptar.

Dan l-akkumpanjament qegħdin inkompluh ukoll permezz ta' blog li jismu **Augustinian Heart - Qalb Agostinjana** (<https://augustinianheartblog.wordpress.com/>). Fih qegħdin inpoġġu materjal li jkompli jgħi firriflessjoni vokazzjonali fosthom permezz tar-risposti li qegħdin nirċievu minn ħutna l-patrijiet għad-domandi li għaddejnejhom flimkien ma' ritratt tal-wiċċi tagħna b'mod individwali biex in-nies jaraw il-wiċċi uman tagħna flimkien mal-viżjoni u l-għejxien tal-ħajja Agostinjana.

Dan t'hawn fuq huwa indirizzat b'mod partikolari għal żgħażaqħi li jkunu spiċċaw is-sekondarja. Għal dawk l-adoloxxenti li għadhom fis-sekondarja, hemm is-sehem tagħna fici-*Chaplaincy* tal-Kulleġġ Santu Wistin u d-diversi attivitajiet, ċelebrazzjonijiet Ewkaristiċi, esperjenzi tal-ħniena ta'Alla, mumenti ta' *Pause for God, Justice & Peace Club*, jew li nkunu fil-grawnd magħhom nixxuttjaw xi ballun. Apparti dawn, fost oħrajn, ikun hemm proposta partikolari għal-laqgħa tal-vokazzjonijiet li ssir darba fix-xahar lill-grupp ta' studenti mill-Form 1 u Form 2 f'daqqa, u grupp ieħor mill-Form 3 u Form 4. Dawn il-laqgħat fi spiritu fratern ikunu indirizzati għal dixxerniment tad-diversi sejħat li Alla jaġħmel, mhux biss dik tal-ħajja reliġjuża imma wkoll dik saċċerdotali, ħajja miżżewġa jew single. Għal dawn iż-żewġ gruppi ser isiru *live-ins* fil-bidu ta' Lulju. Magħhom hemm ukoll grupp tal-Form 5, li għalkemm ma kienx hemm laqgħat apposta, imma permezz tad-diversi kuntatti, isir *live-in* għalihom fl-aħħar ta' Ġunju, fejn flimkien inkompli niskopru l-pjan sabiħ li Alla għandu għal kull wieħed minnhom.

Outreaches

F'din il-ħidma pastorali mhux biżżejjed li wieħed jistenna li ż-żgħażaqħi jiġu għandna, imma wkoll fuq il-passi ta' Kristu, li kien dejjem itterraq it-toroq, aħna mmorru f'xi postijiet fejn hemm iż-żgħażaqħi. Permezz tal-preżenza tagħna fil-*Higher Secondary* fin-Naxxar (li hija skola Sixth-Form għal żgħażaqħi 'il fuq minn 16-il sena) ippruvajna ukoll inwasslu messaġġ pozittiv u ta' riflessjoni. Dan ukoll sar permezz





ta' *business cards* li ħejjejna bi frażijiet tal-Papa Franġisku għaż-żgħażagħ. Dawn kienu mezz ta' kif stajna nibdew laqgħa ma' dawn iż-żgħażagħ u li ma' wħud minnhom bdiet mixja ta' akkumpanjament. Avveniment partikolari ieħor kienet logħba football *2-a-side* forma ta' sfida liż-żewġ patrijet Agostinjani li jkunu preżenti f'dik l-iskola. Wara kull logħba, peress li kien hemm diversi timijiet, konna nidħlu l-kappella flimkien magħhom, għal mument ta' talb quddiem l-Ewkaristija.

Wara dixxerniment ħassejna li tkun ħaġa sabiħa li jsiru *outreaches* jew kuntatti f'parroċċi partikolari. S'issa *outreaches* li saru kienu f'Għawdex. F'April iltqajna mal-grupp sabiħ tal-abbatini u tal-vokazzjonijiet tal-Parroċċa tax-Xagħra kif ukoll ma' żewġ gruppi ta' adolexxenti fil-Parroċċa tal-Qala. Fil-bidu ta' Ĝunju morna ukoll il-Parroċċa tan-Nadur. Kienu dejjem esperjenzi sbieħ u li b'mod semplice twassal l-għażla għall-ħajja reliġjuża Agostinjana. Inbeda wkoll il-kuntatt mal-Parroċċa ta' Wied il-Ġhajn, biex jekk Alla jrid isir *outreach* b'mod differenti hemmhekk ukoll.

Esperienza oħra ta' *outreach* b'mod differenti kienet il-Way of Love and Mercy – Via Sagra moderna f'forma ta' *praying stations*. Saret fil-kurituri tal-Kunvent fir-Rabat matul ix-xhur ta' Marzu u April u li ġħaliha kienu mistednin diversi gruppi ta' żgħażagħ Maltin. Kienet esperienza differenti ta' kif wieħed jista' jiltaqa' miegħu nnifsu u jitlob b'mod differenti. Permezz tagħha, parti li kien hemm ukoll xi żgħażagħ li resqu għas-sagreement tar-rikonċiljazzjoni u l-esperjenza tal-ħniena t'Alla, kien hemm ukoll kuntatti għal akkumpanjament spiritwali u esperjenzi fil-kunvent tagħna.

Saru ukoll xi kuntatti oħrajn ma' għaqdiet oħrajn taż-żgħażagħ bħal Caritas Youths, Grupp Żgħażagħ Gudja, Manikata Teens, Aġenzija Żgħażagħ, KDŻ, grupp ta' żgħażagħ li qeqħdin jistudjaw il-filosofija fil-Higher Secondary, kif ukoll il-qajna għal fti tħin grupp ta' żgħażagħ Agostinjani mill-Kulleġġ Los Negrales, Madrid, fi Spanja. Preżenza differenti, ukoll mill-komunità tar-Rabat, u li għandha warajha l-għażla preferenzjali għall-foqra u l-imwarrbin, hija č-ċelebrazzjoni Ewkaristika ta' darba fil-ġimgħha maż-żgħażagħ li bħalissa għaddejjin programm ta' riabilitazzjoni mid-droga f'San Blas.



Preżenti fir-realtajiet tagħna

Filwaqt li tingħata l-importanza liż-żgħażagħ, u wkoll l-outreaches, tingħata l-importanza meħtieġa għall-preżenza tagħna fir-realtajiet tagħna u wkoll mal-patrijet. Dan sar b'mod partikolari fil-Kulleġġ tagħna Santu Wistin, permezz ta'materjalta' promozzjonivokazzjonali anke b'mod interattiv fil-Parents Day tal-Kulleġġ fis-settur primarju kif ukoll sekondarju. Marbuta mal-Kulleġġ, fejn kull form ikollu live-in għalih, kien hemm preżenza f'żewġ weekend live-ins li jorganizza l-Kulleġġ għall-istudenti fis-settur sekondarju. Dan ikompli jkun akkumpanjament ma' dawn l-adoloxxenti. Apparti dawn hemm il-preżenza fil-grupp tal-adoloxxenti f'Hal Tarxien u l-quddiesa tas-Sibt billej f'Paceville.

Mill-aspett ta' formazzjoni għalina bħala familja Agostinjana ħejjejna ktejeb b'diversi talbiet għall-vokazzjonijiet kif ukoll lista bid-dati tal-birthdays tagħna biex nitolbu u naħsbu f'xulxin. Stedinna ukoll diversi persuni lajci qrib tar-realtajiet tagħna u patrijet Agostinjani biex jiffurmaw parti minn *prayer web* għall-intenzjonijiet tagħna li naħdmu fil-qasam tal-vokazzjonijiet.



Avveniment sabiħ, li ser iseħħi fit-tielet ġimġha ta' Lulju huwa l-Augustinian Youth Encounter (AYE) li ser isir fi Praga u li għalih intgħażel il-logo li ġejja ż-żagħżugħ Malti Christian Briffa kif ukoll l-innu uffiċjali tal-AYE *So Long* minn band Maltija *Footprints*. Għal dak l-avveniment ser inkunu 4 żgħażaqgħ Maltin u wara ningħaqdu ma' 5 żgħażaqgħ Maltin oħra (li jiffurmaw parti mill-grupp Agostinjan) fi Krakovja għall- World Youth Day, fl-laqgħa maž-żgħażaqgħ. Din ġabett magħha diversi preparazzjonijiet, team-building u laqgħat formattivi f'dan ir-rigward.

Inkomplu nersqu lejn definizzjoni tat-tifsira tal-“Kultura Vokazzjonali”

Forsi wieħed jagħmel l-osservazzjoni li hemm taħlita bejn il-pastorali taż-żgħażaqgħ u dik vokazzjonali. Hafna drabi hemm tendenza li jkun hemm distinzjoni bejn waħda u oħra. Imma l-prattika, il-prassi pastorali u wkoll t-teologija pastorali tirrifletti li għandhom ikunu flimkien u jkunu marbuta fil-ħames aspetti tal-pastorali, jiġifieri dik tat-thabbira, katekeżi, liturgija, komunjoni u aspett soċċali. Dan kollu jwassal għall-kultura vokazzjonali.



Il-Kultura Vokazzjonali “hija l-ewwel għan tal-pastorali vokazzjonali, u forsi wkoll tal-pastorali ġenerali” li għandha tagħti kas ta’ teologija vokazzjonali adekwata (għall-mentalità vokazzjonali); tqajjem spirtwalită vokazzjonali; u tagħti enfasi fuq tagħlim/pedagogija vokazzjonali.

B'dan kollu, wieħed ikompli jistaqsi u jirrifletti: kif qiegħed jara dan il-punt importanti tal-vokazzjonijiet fil-ħajja tiegħi, fil-pastorali li jwettaq? Kif jiasta' jkun animatur vokazzjonali f'kull ministeru u pastorali afdat lilu?


**P. TERENCE SPITERI OSA
P. DAVID CORTIS OSA**

LIBRERIJA AGOSTINJANA GHELUQ IL-MITT SENĀ MILL-MIĞJA TAL-ISTATWA TA' SANTA RITA FIL-KNISJA TA' SANTU WISTIN TA' GHAWDEX • 1916-2016

Dan il-ktejjeb huwa ppubblikat minn Patri Peter Paul Cachia biex ifakkar fl-Istorja tal-Knisja ta' Santu Wistin ta' Ghawdex il-miġja tal-vara artistika tal-maghruf Wistin Camilleri li saret mitt sena ilu. Il-ktieb huwa mqassam fi tliet taqsimiet prinċipali: it-triq li wasslet lil Santa Rita għall-qdusija li hija ġabra fil-qosor tal-Istorja tal-Qaddisa tal-Impossibbli kif tiġi rrakkontata għaż-żminijiet tagħna tal-lum. It-tieni taqsima titratta d-devozzjoni u t-tradizzjoni ta' Santa Rita f'Għawdex. It-tagħrif ta' din il-parti huwa meħud direttament mill-arkivju tal-kunvent ta' Ghawdex. Interessanti naraw li d-devozzjoni lejn Santa Rita f'Għawdex tmur lejn is-seklu tmintax fejn kwadru sabiħ bl-immaġni ta' Santa Rita kien ġie mogħti bħala vot lill-knisja ta' Santu Wistin minħabba grazzja maqlugħa minn għandha. Fit-tielet taqsima barra l-messaġġ li thallilna Santa Rita nsibu ġabra kompleta ta' talb speċjalment għad-devoti tagħha. Huwa ktejjeb żgħir ta' 15cm b'10cm u fih 130 paġna mżejjen bl-istampi wkoll.



LAJČI AGOSTINJANI FIS-SENA TAL-ĞUBLEW TAL-HNIENA



Il-Kummissjoni Provinċjali tal-lajči Agostinjani fl-okkażjoni tas-Sena Straordinarja tal-Ğublew tal-Lajci, hasbet biex torganizza diversi laqgħat u ċelebrazzjonijiet għal din is-sena partikolari. L-ewwel laqgħa saret fl-Oratorju Agostinjan f'Hal Tarxien fil-25 ta' Novembru. It-tema tal-laqgħa kienet: iktar faċli għal Alla illi jżomm il-korla milli l-hniena - Thejjija għal ġblew tal-Hniena. Din il-laqgħa mela kienet maħsuba biex tintroduci lil-Lajči Agostinjani għas-sena tal-Ğublew li kellha tibda fit-8 ta' Dicembru. Il-laqgħa tmexxiet minn Patri Mario Attard OFM Cap. Huwa introduċa lil dawk prezenti għall-Bolla ta' Indizzjoni, MISERICORDIAE VULTUS, li biha l-Papa kien ħabbar is-Sena Straordinarja tal-Hniena.

It-tieni laqgħa kienet saret fi żmien ir-Randan u hadet il-forma ta' Ċelebrazzjoni Penitenzjali. Din saret nhar il-Hamis, 11 ta' Frar fis-Sala tal-Kullegġġ Santu Wistin f'Tal-Pietà, u kienet immexxija



minn Simons Schembri, lajk Agostinjan, impenjat ħafna u għal żmien twil fil-komunità u l-knisja tagħna Paceville kif ukoll fil-Millennium Chapel. Iċ-ċelebrazzjoni kienet ibbażata fuq diversi riflessjonijiet fuq il-Parabboli tal-Hniena li nsibu fl-Evangelju. Kienu prezenti diversi Patrijiet Agostinjani għall-qrar.

Imbagħad nhar il-Hamis, 31 ta' Marzu l-Kummissjoni organizzat laqgħa b'differenza. Il-lajči kienu mistiedna jingħabru ħdejn iċ-ċimiterju



tal-Mellieħha. Minn hemm imxew b'pellegrinagg lejn is-Santwarju tal-Mellieħha. Matul dan il-pellegrinagg waqfu għal diversi stazzjonijiet fejn saru riflessjonijiet dwar il-hniena. Qabel ma daħlu mill-bieb tas-Santwarju li huwa wieħed mill-Bibien tal-Hniena fl-Arċidjoċesi ta' Malta, huma ngħabru fuq iz-zuntier fejn gie spjegat lilhom li għal xi żmien l-Agostinjani kellhom il-kura ta' dan is-Santwarju u l-appostolat man-nies tal-Mellieħha. Wara gie spjegat is-sinifikat tal-Bieb tal-Ğublew tal-Hniena u l-indulgenza plenarja li tintrebaħ għal min jgħaddi minn dan il-bieb. Meta kulħadd daħħal fis-Santwarju saret Vista lil-Ġesù Sagamentat u bdiet il-quddiesa. Qaddes il-quddiesa Patri Peter Paul Cachia



OSA. Fl-omelija tkellem dwar l-esperjenza li kellu Santu Wistin tal-ħniena ta' Alla. Waqt il-quddiesa sar ukoll it-tiġid tal-Magħmudija. Kien hemm ukoll il-possibiltà tal-qrar. Wara l-quddiesa, il-lajċi Agostinjani marru fid-Dar tas-Sorijiet Agostinjani f'Għajnejn, il-Mellieħha stess, fejn kielu. Wara kellhom laqgħa mmexxija minn żewġ lajċi Agostinjani, Doreen u Andrè Vassallo Grant. Doreen u Andrè ilhom midħla tagħna l-Agostinjani minn qabel ma żżewġu. Doreen u l-familja tagħha kienu midħla sew tal-komunità tagħna f'Hal Tarxien, waqt li Andrè u l-familja tiegħi kienet midħla ħafna tal-komunità tagħna f'Paceville. Illum huma t-tnejn membri fil-Kummissjoni tal-Lajċi Agostinjani u Dorren taħdem fil-Millennium Chapel. It-tema tal-laqgħa kienet: kif nistgħu ngħixu l-ħniena fil-prattika. Wara li saret introduzzjoni, il-lajċi preżenti kienet maqsumin f'diversi gruppi fejn kull grupp kellu jiddiskuti kif fil-prattika wieħed jista' jgħix l-opri tal-ħniena. Wara kull gurpp irrapporta dak li ntqal f'kull gurpp lill-assemblea.

L-ahħar laqgħa tal-lajċi Agostinjani kienet il-Festa Familja Agostinjana 2016 li saret fil-knisja u l-kunvent Santu Wistin f'Għawdex. Din saret nhar il-Hadd, 5 ta' Ġunju. Il-ġurnata bdiet b'quddiesa mmexxija mill-Pirjol Patri Adeodato Schembri OSA. Wara saret taħdita mill-Eċċ. Tiegħi Mons Mario Grech, Isqof ta' Għawdex.

P. FRANCO GRECH OSA



MEMBRI TAL-KUMMISSJONI TAL-LAJČI AGOSTINJANI

Ritienne Debono

President tal-Kummissjoni u Delegata Provinċjali għal-Lajċi. Bħalissa Ritienne tinsab imsiefra għal sena, minħabba xogħol u studju.

Glenn Mifsud

Għalliem fis-Settur Sekondarju tal-Kullegġi Santu Wistin, Segretarju tal-Kummissjoni

Victor u Tanya Spiteri

Lajċi impenjati fil-Kappella ta' Santa Rita u l-Millennium Chapel

Doreen u Andrè Vassallo Grant

Midħla tal-Komunità f'Tal-Pietà u l-Millennium Chapel f'Paceville.

P. Franco Grech OSA

Assistant Religjuż

SR RACHEL FREndo ASGM

Nifirħu lill-Sr Rachel, il-Provinċjala l-ġdidha tas-Sorijiet Agostinjani Servi ta' Ĝesu'. Nifirħu wkoll lill-Kunsilliera l-ġoddha:



➔ Sr Miriam Grech

➔ Sr Grace De Battista

➔ Sr Marica Briffa

➔ Sr Marvic Saliba

➔ Sr Sandra Gauci

Segretarja Provinċjali

➔ Sr Atanasia Buhagiar

Ekonomia Provinċjali

Il-Mulej ibierek il-għaqda u l-ħidma l-ġdidha tagħkom.



IN MEMORIAM

FR PAUL AQUILINA OSA

1946 – 2016



WHAT THE RESURRECTION TEACHES US IS NOT HOW TO LIVE, BUT HOW TO LIVE AGAIN, AND AGAIN, AND AGAIN!

The Maltese Augustinian Province mourns yet another brother! Fr Paul Aquilina OSA died on the 2nd April, 2016 and his funeral was held on the 4th April at St Mark's Priory – Rabat. He was 70 years old.

Fr Paul – son of Nicholas and Therese – was born in Siggiewi (Malta) on the 29th January, 1946. He studied at St Albert College (Valletta) and at St Augustine College (Pieta). He joined the Augustinian Order in 1964. On the 3rd October, 1965 he took Simple Vows and began his Philosophical and Theological studies. On the 6th October 1968 he took Solemn Vows at St Mark's Priory – Rabat. He was ordained Priest on the 17th December 1972.

He lived his 44 years as a priest in Malta, then in Brazil (1974-1990) and then back in Malta in Valletta, Pieta and finally in Rabat. He was a community person, always jovial and had the rare gift of making everyone feel comfortable with him. In these last years, he used to spend a lot of time ministering to the sick and elderly. The

huge participation on his funeral day showed how much he was loved.

During his funeral mass, the Prior Provincial Fr Ray, reflected on the Lord's Resurrection as a very 'serious' subject indeed, because in it we receive the offer to rejoin our little existence to the life of God eternal.

In these days we are called to discern the Gospel words: "Why are you looking for the living among the dead? Go instead into Galilee and you will find him there!" Go instead into Galilee. Why Galilee? What's Galilee? And how do we get there?

In the gospels, Galilee is not simply a geographical location, a place on a map. It is first of all a place in the heart. As well, Galilee refers to the dream and to the road of discipleship that the disciples once walked with Jesus and to that place and time when their hearts most burned with hope and enthusiasm. And now, after the crucifixion, just when they feel that the dream is dead, that their faith is only fantasy, they are told to go



back to the place where it all began: "Go back to Galilee. He will meet you there!"

And they do go back to Galilee, both to the geographical location and to that special place in their hearts where once burned the dream of discipleship. And just as promised, Jesus appears to them. He doesn't appear exactly as he was before, or as frequently as they would like him to, but he does appear as more than just a ghost and a memory. The Christ that appears to them after the resurrection is in a different modality, but he's physical enough to eat fish in their presence, real enough to be touched as a human being, and powerful enough to change their lives forever. Ultimately that's what the resurrection asks us to do: To go back to Galilee, to return to the dream, hope, and discipleship that had once inflamed us but has now been lost through disillusionment. In one guise or another, Christ always meets us on the road to those places, burns holes in our hearts, explains our latest crucifixion to us, and sends us back – and to our abandoned discipleship. Once there, it all makes sense again.

The Paschal season calls us all to walk away from being joyless and sad, and to bury our heavy moods, our discouragement, our lost innocence, our deep tiredness and our despairing realism. It is true that we are human and we cannot avoid falling - into depression, bitterness, sin, betrayal, cynicism and the tiredness that comes from age. Like Jesus we too have our crucifixions. More than one grave awaits us. Yet our faith in the Resurrection invites us precisely to live beyond these. One can say that Resurrection teaches us not how to live – but how to live again, and again, and again!

We will always enjoy remembering his *persona*, his humanity, his vocation, his hope, his self-giving life and how he struggled [health wise] until the very last day. He brought life and hope to birth and I believe that even though we 'lost' him, he will continue to nourish us and sustain us. Paul - may you rest in peace: you truly deserve it! And may enjoy everlasting friendship at the Lord's table.

**FR RAY FRANCALANZA OSA
PRIOR PROVINCIAL**

ISTITUT AGOSTINJAN

Nhar il-Ġimgħa, l-1 t'April 2016 saret iċ-ċeremonja tat-tqassim ta' Ċertifikat ta' Attendenza lil madwar 50 participant fil-korsijs tas-sena akademika 2015-2016 tal-*Istitut Agostinjan*. Iċ-ċeremonja nghatat bidu b'Quddiesa preseduta minn P. Pierre Desira OSA, Assistant Direttur tal-*Istitut Agostinjan*, flimkien mar-Revd Dott. Mark Sultana, Direttur tal-*Istitut Formazzjoni Pastorali* tal-Arcidioċesi. Il-Quddiesa għiet animata mill-Komunità tal-Klarissi ta' S. Ġiljan. Wara l-Quddiesa, id-Direttur, il-Professur P. Salvinu Caruana OSA, għamel diskors ta' tmiem is-sena akademika, u lejn l-aħħar, huwa ta' ġxie'l tal-korsijs għas-sena akademika 2016-2017. Wara għamel diskors tal-okkażjoni l-Professur David J. Attard, Kanċillier tal-Università ta' Malta, li kien akkumpanjat mis-Sinjura Dott.sa Attard. Huwa fisser l-importanza ta' S. Wistin imqar fil-qasam legali u kien kburi li kellu x-xorti jassisti għal dan l-avveniment tal-*Istitut Agostinjan*, li firex il-ħidma tiegħu sa' gewwa l-ħitan tal-Università ta' Malta kemm bil-preżenza ta' P. Salvinu fil-Fakultà tat-Teologija u d-Dipartiment tal-Filosofija, kif ukoll bis-saħħha tal-*Annual Saint Augustine Lecture*. Il-Professur Attard ppreżenta kopja tal-ktieb *The Maltese Legal System* v. 1 lil P. Salvinu, u s-Segretarja, Ms Antoinette Borg, f'isem l-*Istitut Agostinjan*, ippreżentat ikona tal-fidda u ktieb dwar S. Wistin lill-Prof. Attard, u donazzjoni lill-komunità tal-Klarissi. Wara ngħata riċeviment b'gieħ lill-Prof. D.J. Attard u s-Sinjura Attard u l-gradwati.

P. SALVINU CARUANA OSA



IRTIR TAL-PROVINČJA – ĜUNJU 2016



Esperjenza pozittiva ta' tiġidid:

Grazzi lill-Provinċjal u lill-Membri tal-ekipp tal-Formazzjoni Permanent, kellna esperjenza flirtir, li żiedet il-kwalità tal-formazzjoni tagħna. Il-predikatur Patri Chris Caruana OP, għaddielna sensiela ta' riflessjonijiet dwar is-Sens tal-ħajja tagħna, il-Pjan ta' Alla fis-sejħa nisranija, il-Mahfra bħala Esperjenza ta' ġid li titfaghha lura fid-dixxipulat, u l-Preżenza tat-Tbatija fl-istorja tagħna bħala opportunità ta' approfondiment fil-fidi tagħna. Huwa għamel ministeru magħna mill-aktar entużjast.

Fil-grupp li attendejna dan l-ewwel irtir 2016 għall-membri tal-Provinċja, konna mhallta bejn etajiet u komunitajiet. L-orarju ftehmnieh fil-bidu bejnietna. Kien żmien ta' mistrieħ mir-ritmu tal-ħajja tas-soltu. Sibna ħin fejn naqsmu bejnietna dak li nemmnu fi. Stajna nisimghu 'l xulxin u nsiru aktar konxji tad-tbatijiet fil-qalb tal-aħwa. F'nofs l-irtir iċċelebra l-Quddiesa magħna l-Provinċjal, fejn eżortana għall-awtenticità fir-risposta tagħna lejn Ģesù Kristu li fdiena. Il-Komunità ta' Ghawdex laqghuna tassew fid-Dar tal-Irtiri.

Punti mid-9 konferenza, li tant laqtuni ghax utli. Il-Predikatur għamlilna lista ta' kriterji li bihom naslu nistħarrġu kull attitudni tagħna:





Fil-qalba ta' ħajxitna (ukoll bħala organizzazzjoni), hemmx Ĝesù Kristu?

Għalhekk naraw hemmx l-ispiritwalitā tas-salib?

Qalbna hijiex marbuta ma' persuni, affarijet jew ġid materjali?

Hemmx fina l-kapaċită li naqdfu kontra l-kurrent, fi bżonn ta' dan?

L-imġiba tiegħi ġġibx komunjoni?

Hemmx fija dispożizzjoni li jmexxini l-Mulej, lejn dak li ma nafx?

Hemmx fija mgħiba li ssaħħaħ il-valur uman tal-persuna l-oħra?

Hemmx tama tassew f'Alla li jipprovd "dak li jżomm il-wegħda"?

Hemmx fija mħabba sinċiera għal Alla, biża' li ntilfuh, fil-għażiex liberi li nagħmel?

P. JOSEPH ZAMMIT OSA



SANTU WISTIN IFITTEX 'L ALLA

Mitluf, waħdi niggħerra fi ħsiebi,
Biex infitħex lil Dak li ġabbejt,
U hekk qalbi bil-ħegħġa titfawwar,
Kif xtaqt darba, għalhekk Lilu nsejt.

HSIEBI SAR, BHAL GHASAFAR TAL-AJRU,
LI JITTARU FIL-OĞHLA SMEWWIET,
GHAX HU MXENNAQ BIEX FIS JISTA' JGħarrex,
QALB IL-FWIEHA TAL-OĞHLA ĦLEWWIET!

MA NISTAX NIBQA' MXENNAQ GħAS-Sewwa,
JEHTIEG NGHAġġEL, NITTAJJAR 'IL FUQ,
JEHTIEG NOFROQ IS-SHAB LI JGHATTINI
BIEX L-IMHABBA BI ĠMIELHA INDUQ.

Iżda mnejn jien sa nterraq biex nilhaq!
Uruhieli, O ħlejjaq, it-triq,
Biex insib is-Sultan li qed jghasses,
Fuq din artna maħnuqa bl-ilfiq.

HU JKEBBISLI LIL QALBI BIL-ĞAMAR,
BIEX NISSAFFA, NITBIEGHED MILL-HEMM,
SAKEMM NAQBAD U NSIR ĞAMRA WAHDHA,
U NISPICCA, NIXXEJjen, NINTEMM...

U issa ħieles ghalkollox mid-diqa
Li hallietni nitkasbar fit-trab.
Issa nista' bla biża' nistaqsi:
"Min hu Alla, fejn Huwa jinstab?"

Staqsejt l-art jekk hix Alla: weġbitni:
"Jien m'inie; ibqa' fitteks u dur."
Staqsejt l-ilma li jgħannaq u jbewwes
Lil din l-art, li hallietni indur.

Iżda bħalha telaqni, hallieni
Nibqa' ngħarrex fit-triq li għaddej;
"M'aħniex Alla li qiegħed int tfitħex",
Ilkoll f'daqqa weġbuni, Mulej!

Bqajt nittajjar, fil-gholi, fl-ispażju,
Fost id-dija tal-isbaħ maħluq,
U staqsejtha hix alla setgħana,
Li dawlitni biex nitla' hawn fuq.

Izda lanqas dis-safa ta' ħlejjaq,
Ma hi Dak li ħalaqni mix-xejn.
U jien dejjem għatxan ghall-imsiba,
Li bi ġmielha hi tgħammex l-ghajnejn.

Jien staqsejthom ghall-anqas jgħiduli
Fejn se nsibha dix-xmara ta' ġmiel,
Li hallietni niggħerra, nittajjar,
Biex ikoll ġħall-anqas xi ħjiel.

L-univers kien dlonk f'daqqa weġibni:
"M'aħniex Dak li jinsab kullimkien;
Ahna ħlejjaq ilkoll bla ma nafu
Ta' dak Alla Sultan tal-ħolqien".

U kif smajħha dil-kelma, tregħid jiena,
U nžilt b'sabta bħal sequer milqut,
U bdejt ninsa lil min kien madwari
Biex, O Alla, fi ħdanek immut.

Int lil qalbi fawwartha b'imħabbtek;
U bħal vleġġa tal-efrem azzar,
Illi tahraq u tikwi u thammar,
Hassejt f'qalbi msoffija fin-nar.

HSIEBI SAR BHAL GHASAFAR TAL-AJRU,
LI JITTARU FIL-OĞHLA SMEWWIET,
GHAX HU MXENNAQ BIEX FIS JISTA' JGħammar
QALB IL-FWIEHA TAL-OĞHLA ĦLEWWIET!

PATRI PATRIZJU MALLIA OSA - 1954

IL-MONASTIČIŽMU

IL-BNIEDEM LI JAGHŻEL LI JIBQA' WAHDU GHAL ALLA

"Il-monastiċiżmu?" qalli, "il-monastiċiżmu hu fillieri ta' rgiel b'wiċċ magħlub, b'għajnejn mitfugħha lejn l-art u b'xufftejn ma jafux jitbissmu!" Bqajt inħares lejh, ma nafx għandix nieħu kliemu bħala čajta jew le.

"Le," iddefenda lilu nnifsu, "m'iniex niċċajta! Għalija l-monastiċiżmu hu moviment ta' nies li għażlu li jgħixu fil-penitenza għax aktarx huma mdejqin bihom infushom. Id-dwejjaq tagħhom ipproġettawhom fuq il-ħajja, u biex, bħal speċi jifduha, issublimaw lill-istess penitenza. Jekk mhux dan, x'inhi l-ħajja monastika?"

Ma kienx l-ewwel persuna li esprima miegħi dawn il-ħsibijiet. Madankollu, ħsibijiet bħal dawn ma jistgħux ikunu aktar żabaljati milli huma, u dan m'iniex ngħidu għax qraju fil-kotba, imma għax jien stess għext f'laħmi u f'għadmi l-esperjenza monastika fl-estrem tagħha, bħala eremit, għal erbatax-il sena sħaħ.

Nistqarr: mhux dejjem kien ħafif li ngħix din is-solitudni, u mhux dejjem kien hemm triq watja quddiem; xi drabi wkoll ħassejtni se nitgħaffeġ taħt il-piż, jew fuq xfar ta' rdum lest biex naqa'. Madankollu ma nistax naħbi l-fatt li fil-qalba tal-esperjenza kollha dejjem kien hemm paċi li ebda kliem ma jfisser, u dan minkejja li din il-paċi ma tkunx tidher u tinqabad daqshekk mis-sensi. Hi paċi li tgawdiha r-ruħ, paċi li jkollha s-setgħa

tibqa' tmexxik anki meta d-dlam madwarek ikun sar ħajt tal-bronż, u ghajnejk la jaraw kwiekeb u lanqas destinazzjoni.

Is-sigriet ta' din il-paċi hija l-istess *ruħ* tal-monastiċiżmu. Ippermettuli nitkellem ftit fuq din ir-*ruħ*, li mingħajrha l-moviment monastiku kollu ma jkunx għajr akkumulazzjoni ta' tradizzjonijiet u drawwiet li, fl-aħħar mill-aħħar, huma iddestinati biex jintemmu bħalma jintemmu mikula mill-kamla t-tonok u l-bqja tal-aċċessorji 'qaddisa' kollha!

Ir-Regola ta' San Benedittu tiftaħ bis-sejħha għas-smiġħ: "Isma', ibni..." – smiġħ li għandu l-għan li jqegħidna fit-triq li twassal għall-ubbidjenza (li hi l-antidotu waħdieni għad-diżżejjen li waqajna fiha), li ma jmurx jiġri, tkompli l-istess Regola, li l-Missier "jikkundannana għal dejjem bħala qaddejja ħażiena li ma ridux jimxu warajh fit-triq tal-glorja."

Kliem bħal dan juri minn kmieni x'mixja hi mifħuma li tkun il-mixja monastika. Mhux talli mhix mixja fid-dwejjaq, talli hi mixja fit-triq tal-glorja. Il-ġħala triq tal-glorja? Għax hi mixja lejn il-qalba, hi nżul lejn l-essenza, hi vjaġġ lejn is-santwarju ġewwieni: il-post il-qaddis mnejn din il-glorja – bi grazza – iż-żerneaq, tissawwab u taħtafna fiha.



Il-glorja li qed nirreferu għaliha hija dik tad-divinizzazzjoni – dik li 2 Piet 1, 4 issejjah bħala “seħib (dejjem bi grazzja) fin-natura ta’ Alla”. M’hemmx xi ngħidu, din il-grazzja mhix biss id-destinazzjoni aħħarija ta’ kull monaku; din hi sejħa magħmula lil kull bniedem, u għalhekk ukoll lil kull nisrani. Imma l-monaku, fl-aħħar mill-aħħar, ma jrid xejn ġħajr li jgħix b'fedeltà l-wegħdiet tal-magħmudija, u għalhekk ikun Nisrani. Bħala Nisrani mbagħad ma jrid jokkupa ebda centru, għax iċ-ċentru tiegħu huwa digħa meħud: huwa digħa okkupat mill-viżjoni (fil-misteru) tal-İben – ta’ Kristu. Ma jfittixx il-ħajja monastika bis-serjetà min qalbu mhix mimsusa digħa mis-sbuħija ta’ Kristu.

Kristu, fih innifsu, joffri viżjoni ta’ ġmiel, għax Kristu hu sabiħ fl-aspetti kollha tiegħu. Kristu hu sabiħ dejjem: sabiħ fil-ħlewwa tiegħu mat-tfal; sabiħ fil-qilla tiegħu kontra l-ipokrisija; sabiħ meta jfejjaq; sabiħ meta jċanfar; sabiħ meta jibki; sabiħ meta joħrog minn sensih bil-ferħ; sabiħ meta l-persuna tiegħu hi f’kollokju ta’ mħabba mal-Missier; sabiħ ukoll fl-ġħajta oskura tiegħu minn fuq l-ġħuda: “Alla tiegħi, Alla tiegħi, l-ġħala tlaqtnej?”

Hu f’liema qagħda hu, Kristu hu dejjem sabiħ, u dan il-ġmiel ġej mill-fatt li huwa hu l-Verità, il-Verb tal-Missier li bih sar kollox u li mingħajru ma sar xejn milli sar (Gw 1: 3). Bħalma Kristu hu d-destinazzjoni tagħna (hu fuq ix-xbieha tiegħu li aħna lkoll, bi grazzja fuq grazzja, qed ningħataw sura), hu wkoll il-punt tat-tluq tagħna.

Dan kollu, il-bniedem li jkun għażel (bħala tweġiba għal sejħa vera) it-triq tal-monakeiżmu, b’xi mod ikun digħa intuwixxih. Għax dak li jmexxih (anki misterjożamento) ikun l-ġħatx, l-ġħatx tal-qalb, tar-ruħ, tal-ispirtu ... għal Alla – għal Alla fi Kristu, għax Kristu jibqa’ l-unika triq li twassal sa għandu.

Huwa dan l-ġħatx ir-ruħ tal-moviment monastiku – *għatx* li hu tiftixa daqskemm hu sejba; *għatx* li hu karba mill-qigħan daqskemm hu ġħajta ta’ hena mill-quċċata. Dan hu *għatx* li ladarba jkun ħakmek, ma jħallilek mistieħ imkien, u f’xejn jekk mhux f’dak li għandu x’jaqsam mal-Assolut.

Aktar ‘il fuq għedt li ċ-ċentru tal-monaku (il-bniedem li jagħżel li jibqa’ waħdu għal Alla)

hu meħud digħa. Huwa minħabba dan il-fatt li għalih innifsu l-monaku jagħżel il-periferija, ikkaratterizzata mis-skiet u s-solitudni, u mid-distanza mill-ilwien jgħajtu tas-soċjetà. Hajjet il-monaku hi wkoll ikkaratterizzata mill-‘monotonija’ ta’ ħajja ritmika għall-aħħar – ritmi li għandhom l-iskop li jżidu s-skiet, jittempraw is-solitudni u jinnewtralizzaw l-ilwien – biex il-qalb ma ssibx mistieħ jekk mhux fil-Ġmiel veru: f’Alla.

Quddiem Alla, li hu l-Kollox, ma nistgħux nieqfu fuq riglejna, ma nistgħux irrieġu jekk ma nkun ux ukoll għarwienna. Id-dawl tal-kontemplazzjoni tiegħu ma jistax jolqotna hekk li jagħmina, jekk il-mixja lejn l-ġhera tagħna – jiġifieri lejn it-tnejżżejjha tal-bniedem il-qadim – ma titteħidx bis-serjetà. Is-skiet u s-solitudni, fi ħdan il-ħajja monastika, mhuma qatt imħaddna għalihom infuħhom, imma biex ikunu triq għat-tisfija, li min-naħha tagħha tagħmel possibbli s-smiġħ, l-attenżjoni. Tkun din l-attenżjoni li tiftaħ il-bniedem għall-ubbidjenza. Din l-ubbidjenza, min-naħha tagħha, twaħħad lill-bniedem mal-İben ubbidjenti, li fih, bil-qawwa tal-Ispirtu, nikkontemplaw lill-Missier. Hi ubbidjenza li tiftaħna għall-misteru tat-Trinità.

Ippermettuli nieqaf għal ftit waqtiet fuq is-skiet u s-solitudni li tmur miegħu.


Jidher li d-dinja li qed ngħixu fiha llum qed teżiljana ‘l barra minna nfusna aktar minn qatt qabel. Qed toħroġna ‘l barra b'mod tassew tal-biża’. Ghadna nifħmu x’iġifieri tgħix fuq ‘ġewwa’, fl-intimu ta’ ruħek, taħt il-ħarsa ta’ Alla tiegħek? Ghadna nifħmu x’iġifieri li Alla jinsab fis-santwarju ta’ qalbna? Illum donnu kulħadd hu mwaħħal fix-xbihat offruti lilna bil-mijiet fil-meżzi tal-komunikazzjoni (bħalma hu l-facebook, pereżempju). Kulħadd donnu mwaħħal ‘il barra mill-intimità ta’ qalbu, inkullat mal-ġrajjet tal-ħajja tal-oħrajn, iċċentrat fuq l-imġiba tagħhom u fuq kliemhom.

Ta’ min jistaqsi llum: hemm wisa’ għas-smiġħ ta’ dak li hu l-ġħatx fiċ-ċentru tal-qalb? Hemm wisa’ għas-skiet li jagħmel lil dan is-smiġħ possibbli? Hemm wisa’ għas-solitudni li tagħmilha possibbli li niskopru u nsofri dan l-ġħatx? Qed nuża l-kelma ‘nsofri’, għax hekk hu: l-ġħatx ma jinbidilx f’ilmu qabel ma nkunu sofrejnieh. Is-

solutudni ma tinbidilx f'esperjenza ħelwa ta' Preżenza qabel ma nkunu għexnieha fil-qilla tagħha. Qed nitkellem minn 'ħlewwa', u b'dan m'inieq nirreferi għall-emozzjonijiet ta' gost fil-parti l-aktar immedjata tas-sensi tagħna. Bi 'ħlewwa' qed nifhem dik it-tgawdija paċċifika (anki fit-tbatija) tal-essri tiegħi miftuh mill-qalba għall-Misteru ta' Alla, li fih kollox jitharrek, kollox jieħu n-nifs, kollox ježisti.

Il-ħtieġa tas-skiet għall-bniedem tal-lum hi kbira. Din il-ħtieġa l-ewwel nett hi marbuta mal-fatt li biex nikkomunikaw ma' uxlin b'mod ekwilibrat u bis-sens jeħtieġ li nkunu lħaqna fina nfusna grad ta' armonija bejn il-kelma u s-skiet. Huwa s-skiet li jwelled il-kelma. Min-naħha tagħha l-kelma mhi qatt hemm biex tfarrak is-skiet. Is-skiet jibqa' spazju għall-kelma, jibqa' l-ħdan li minnu l-kelma tinstema'. Iż-żewġ realtajiet mhux talli ma joqtlu xil-xulxin, talli jimxu flimkien, huma kumplimentari.

Imma x'qed jiġri madwarna? Kliem, kliem u kliem, oċeān ta' kliem; kliem li mhux ifur mis-skiet intern, imma mill-istorbju li naħbu fina; kliem immirat biex ifiehem, imma li, minflok,



San Benedittu

qed joħloq aktar konfużjoni, aktar taħwid, aktar disgwid.

Il-ħtieġa kbira tas-skiet mhijiex ħtieġa antropologika biss, imma hija wkoll ħtieġa spiritwali.

Mill-Iskrittura nafu li r-rivelazzjoni ta' Alla bibliku ma tasalx għandna biss permezz tal-kelma. Tasal għandna wkoll permezz tas-skiet. Ir-rakkont ta' Elija jitkellem ċar ħafna dwar dan. Kien fil-'ħoss' tas-skiet li l-profeta għaraf il-Preżenza ta' Alla.

Mill-bniedem Alla jitlob is-smiġħ, imma s-smiġħ mhux possibbi fejn m'hemm x skiet. Bi skiet hawn m'aħniex nifhmu biss in-nuqqas ta' kliem, id-dixxiplina fuq l-ilsien, imma qed nifhmu s-skiet interjuri - dak is-skiet li jeħodna fina nfusna, u jroddna lilna nfusna. Fi kliem ieħor qed nitkellmu minn dak is-skiet li jagħmilna konxji minna nfusna, weqfin quddiem dak li hu essenzjali. Dan hu s-skiet li jħares l-interjorità tagħna.

Is-skiet tal-ilsien mhu qatt is-skiet aħħari. Is-skiet tal-ilsien hu mħaddan biex ikun passaġġ għas-skiet fuq dimensjoni oħra: is-skiet tal-ħsibijiet, tal-viżjonijiet/xbihat, tar-ribbelljonijiet u r-rabja, tal-ġudizzji, tat-tgergir. Dan huwa s-skiet tal-qalb - skiet li hu riżultat ta' tisfija.

Fi ħdan il-ħajja monastika huwa dan is-skiet li hu mfitteż. Id-dixxiplina fuq ix-xufftejn, fuq l-ghajnejn, fuq il-widnejn, huwa lejn dan li trid twassal. Hija t-tisfija tal-qalb li ġġib fil-bniedem l-ġhaqda: li hi l-fidwa mill-frammentazzjoni li jinsab fiha.

Huwa f'qalb shiħa u magħquda fiha nnifisha li l-kelma ta' Alla tikkomunika l-ogħla sens tagħha. Huwa f'qalb bħal din li l-Kelma ta' Alla tintlaqa' b'mod perfett.

F'din il-qalb allura s-skiet isir adorazzjoni tal-Preżenza ta' Alla.

Dan huwa s-skiet li jwassalna biex nghixu fina nfusna taħt il-ħarsa ta' Alla, kuntenti bi mħabbtu, mimljin bi mħabbtu, nirradjaw imħabbtu.

FRA GIOELE GALEA

FESTA TA' SANTA RITA



Għaddiet sena oħra u hekku li fil-5 ta' Ġunju 2016 giet iċċelebrata l-festa ta' Santa Rita tal-Buskett, kif ilha magħrufa minn żmien ir-Rettur tas-snin ħamsin, sittin u parti mis-sebghinijiet - P. Rafel Azzopardi OSA. Din is-sena giet organizzata minn P. Raphael Abdilla, ir-Rettur il-ġdid, wara l-mewt għal għarrieda ta' P. Pawl Aquilina OSA.

Bħal kull sena din il-festa ġiet iċċelebrata fil-kappella tal-Kastell Verdala - iddedikata lil Sant'Anton Abatti - bil-permess gentili tal-Eċċellenza Tagħha l-President M. L. Coleiro Preca. Il-ġonna tal-Kastell u mhux inqas id-devozzjoni lejn il-Qaddisa tal-Impossibl, bħal kull sena ġibdu ħafna nies minn kull rokna ta' Malta biex flimkien mal-komunità tal-Buskett jiċċelebraw din il-festa sempliċi f'gieħ Santa Rita. Il-quddiesa tat-8 ta' filgħodu, kienet iċċelebrata mill-Arċipriet tar-Rabat, Rev. Kan. Louis Suban; l-attendenza kienet sabiha ħafna. Patri Pawl Muscat OSA qaddes il-quddiesa tal-10.30.

Il-qofol tal-festa ntlaħaq waranofsinhar. In-nies kienet ilha tingabar mill-4.30 biex tieħu sehem fil-purċissjoni bl-istatwa tal-qaddisa, li għall-ewwel darba din is-sena, bdiet fis-6.00 minn ħdejn ir-rixtellu principali tal-ġonna tal-Kastell, fejn in-nies

sabet l-istatwa ta' Santa Rita tilqagħhom, L-istatwa twasslet għal quddiem tal-Kastell, akkumpanjata mill-grupp ta' Scouts ta' Had-Dingli. Wara li sar it-tberik tat-tfal u tal-ward, bdiet il-Quddiesa Solenni cċelebrata mill- Pirjol tal-Kunvent San Mark - Rabat, Patri David Cortis OSA flimkien ma' Patri Raphael Abdilla OSA, Patri Pawl Muscat OSA u Patri Terence Spiteri OSA. L-ġhana tal-ġħasafar fis-siġar, akkumpanja l-kant tal-kor u l-kongregazzjoni. Bħal kull sena kienet festa sempliċi mingħajr storbju ta' murtali u marċi tal-baned. L-importanti għal kull min ha sehem, flimkien iċċelebrajna l-Ewkaristija fil-ġabra u s-sbuhija tan-natura li kellna madwarna. Dehret ukoll l-ġhaqda li teżisti fost il-membri tal-komunità tal-Buskett, fejn ħafna taw l-ġħajnuna tant apprezzata tagħhom - armar tad-damask u arranggament ta' fjuri; armar ta' bandolori u bnadar; min mexxa bejgħ ta' luminati, birra, u pastizzi; bejgħ ta' affarijiet ta' Sta Rita - domni, santi, kuruni; bejgħ ta' pjanti.

Festa sempliċi imma li tat-pjaċir u sodisfazzjon lill kull min kien prezenti u ħadem biex tirnexxi u titkattar id-devozzjoni lejn Sta Rita.

THERÈSE MIFSUD



L-ESPERJENZA FIL-BAHRIJA... SENA U NOFS WARA!

Kif jgħaddi ż-żmien! Filli għadha ġolma... mbagħad żerriegħa żgħira li bdiet tikber... fis-skiet, fix-xhieda tal-aħwa, fis-servizz tagħna... hu l-vjaġġ fejn il-qlub bdew jiltaqgħu... aħna li bdejna nsiru nafu lil din il-komunità nisranija... u huma lilna!

Ir-ritmu hu wieħed qawwi... kalendarju pastorali li s-soltu ssib fil-ħidmiet tagħħna. Bdejna bis-sena tal-Ğublew tal-Hniena, imbagħad l-Avvent, il-Lejl tal-Milied, it-tmiem u l-bidu ta' sena ġdida. Imbagħad ġew mal-ewwel ir-Randan, l-eżerċizzi, it-tridu paskwali, l-esperjenza sabiħa tat-tberik tal-familji. Imbagħad Jum il-Preċett, wara l-Qalb ta' Ĝesù u dal-jiem qed inħejja ġħal sitt ġimġħat esperjenza oħra tas-Summer Club. Din hi attivitā pjuttost kbira f'sens ta' impenn ta' voluntiera, ġenituri, programmar li jrid jsir, attivitajiet eċċ. Jispikkaw f'dawn ix-xhur in-numru ta' magħmudijiet li jkollna ta' spiss... gieli kull nhar ta' Hadd.

Il-komunità tagħna tar-Rabat baqgħet għall-grazzja ta' Alla impenjata b'mod ġeneruż u sabiħ ħafna... u li jarawna flimkien, jagħrfuna fl-uċuħ, fl-is-mijiet u fl-enfasi li nagħtu hi wkoll minnha nfisha xi haġa profonda ħafna. Minn wara l-mewt ta' Patri Pawl, Patri Rafel beda hu jieħu hsieb l-anzjani u l-morda... haġa li jagħmilha b'imħabba kbira wkoll.

Jien kemm nista' bqajt nikkordina kulma hemm bzonn mas-Service Team tal-post u mal-gruppi li hemm f'din il-komunità. Din is-sena ma' grupp ieħor ġdid qed naħdmu kifnistgħu nqajmu l-Fiera Tradizzjonal tal-ġħada tal-'festa'

li tul dawn l-ahħar snin kienet mietet u li għall-post minbarra li hi *landmark* qawwija hi wkoll mezz ta' kif jistgħu jingħabru finanzi ġoddha... għax il-ħtiġijiet huma diversi.

Bħal kull realtà oħra trid timbotta xi kultant biex tqajjem iktar spiritu ta' komunità, heġġa ġidida, iktar nies li jinvolvu ruħhom. Jien ġħadni nhewden kif nista' nagħti spinta ġdida fil-qasam tal-formazzjoni ta' koppjiż żgħażaq (li fil-Baħrija huma ħafna) u mal-adolexxenti wkoll... imma għadni qed infitdex innies u jkollli nammetti li ħini hu dak li hu. Niddedika ħin ukoll kull ġimġha f'kuntatti personali... għax naf li dawn l-iktar li jibqgħu. Imma bl-ġħajjnuna ta' Alla naslu wkoll.

Mhumex l-iktar affarijiet i fl-equation tal-ħajja... imma li tara n-nies jiżdiedu għaċ-ċelebrazzjoni tal-quddiesa u tarahom qed jieħdu sehem attiv u ħaj... hi xi haġa li timlina b'kuraġġ. Anke certu 'fejqan' li sar fis-skiet... . u li n-nies kif jgħidulna "qed igawdu certa paċi u anke ferħ"... hi vera komunità li qed tikber sabiħ. M'hemmx għalfejn ngħidilkom kemm fraħt ħafna meta xi xahar ilu f'laqgħa li kelli mal-Arcisqof... l-Arcisqof innifsu, il-Vigarju u Dun Frans (Delegat tal-Arcisqof għall-Parroċċi) stqarrew quddiem kulħadd kemm huma kuntenti ħafna bil-mixja tagħna fil-komunità tal-Baħrija. Fraħt bil-kbir għalina lkoll. Issa l-Arcisoqf aċċetta l-istedina tiegħi biex jiġi jżur hu nnifsu għall-ewwel darba l-komunità tal-Baħrija – żjara li se ssir fit-23 ta' Ottubru li gej. Għaddejtu l-messaġġ li ġħal din il-komunità li qed tikber ġmielha (*qaluli li riesqa lejn l-2000 ruħ*), il-Provinċja tagħna hi interessata bil-kbir li tibqa' tieħu hsiebha.... u biex fil-pjanijiet futuri tiegħu jzommna f'mohħu.

Dan kollu – *bħal affarijiet oħra sbieħ li għandna* – hu certifikat sabiħ tal-kariżma tagħna li dejjem tul is-sekli konna... bennejja ta' komunitajiet.

Lil Alla waħdu – kull ġieħ u glorja. Ammen.

**P. RAYMOND FRANCALANZA OSA
PROVINCIAL U RETTUR BAĦRIJA**



NIBNU L-MEMORJA FLIMKIEŃ

X'NIFTAKAR MILL-IMGHODDI

Xi esperjenzi sbieħ u ta' ferħ u anqas sbieħ u oħra jn-ta' niket kemm ġħalija u kemm ġħall-poplu ta' Alla li ltqajt magħhom fiż-żmien li kont fil-Missjoni fit-Tunežija, fil-Brazil u fl-Algerija.

L-ewwel pajjiż li kont fih kien it-Tunežija. Jien wasalt hemm fit-22 ta' Novembru 1961 u domt hemm sas-26 ta' Awwissu 1963. Jien kont tlaqt minn Ĝħawdex fejn kont Surmast tan-Novizzi li kien P. Adeodat Schembri, P. Alpu (Salv) Magro li miet, P. Luċjan Borg li sar bħal P. Adeodat Provinċjal u Nenu Micallef li ġareg meta kien Profess ir-Rabat. Biss dan għadu nisrani tajjeb ħafna, hu Ministru tal-Ewkaristija. Għadu jaqra' kotba tat-Teoloġija, jiċċevi r-Revista ta' S. Rita biex jibqa' f'kuntatt magħna.

Fit-Tunežija, il-Provinċja kellha 2 Parroċċi waħda fil-belt kapitali Tunes u l-oħra f'La Goulette. Jien tajt is-servizz tiegħi f'La Goulette li hi 11-il kilometru bogħod mill-Kapitali. Fil-komunità kien hemm P. Ġann Xerri, mejjet, P. Mark Cauchi u P. Leone (Guži) Mifsud illum mejjet. In-nies tal-Parroċċa ddedikata lill-Madonna tal-Karmnu kien ta' razza Franciżza, Spanjola, Taljana u Maltija. Billi n-numru kbir tan-nies kien Franciżza u Taljani, il-quddies u s-servizz l-ieħor kien isir b'dawn l-ilsna... barra l-predikazzjoni tiegħi f'dik il-Parroċċa gieli ppriekta fil-Katidral ta' Tunes, fil-knisja ta' S. Lucija, Parroċċa għat-Taljani u anke barra minn Tunes. Niftakar li meta kont qed nagħmel l-Eżercizzi tar-Randan f'post barra minn Tunes għiet waħda Musulmana u talbitni x'għandha bżonn biex tħiġi minn ħruq tal-ġilda u ghedtilha biex tuża ż-żejt u rringrazzjatni ħafna. Jien u shabi konna ngħinu lill-qassis ta' razza Maltija li kien waħdu f'Parroċċa qrib tagħna.

Mal-Musulmani ma stajniex ikollna kuntatt dirett għax il-pajjiż ma jħallix lir-religionijiet oħra li jippriekaw jew jagħmlu xi purċiżżoni u anqas li jistgħu jistiednu n-nies biex jiġu f'xi laqgħa. Biss il-populin kien ħabib magħna.

It-tieni pajjiż li ħdimt fih kien il-Brazil. P. Adeodat fis-sena 1972 fil-Festa ta' Missierna S.Wistin kien



gie jiekol magħna hawn il-Belt. Hu qalli għax ma tigħix fil-Missjoni tal-Brazil. Jien ma għedtu xejn. Biss xi 4 snin qabel kont għedt lili nnifsi jekk jitkolli, jien immur fil-Missjoni. P. Adeodat kellem lill-Provinċjal P. Bert u qallu: għid lill-P. Konsolat (P. Ġorg) biex jiġi magħna. Il-Provinċjal iltaqa' miegħi barra fit-triq ta' quddiemna u qallu: Nixtieq li tmur fil-Missjoni tal-Brazil. Jien weġibtu, aghħini ż-żmien biex nara kif jaħsbuha l-ġenituri. Meta tkellim magħhom huma qaluli: Jekk Alla qed isejjaħlekk għal dan, mhux sa ngħidulek le. Wasalt il-Brazil fl-20 ta' Jannar 1973, festa ta' San Sebastjan, Patrun ta' *Rio de Janeiro*. Biss il-qima lejn dan il-Qaddis hi mxerrda mal-Brazil kollu. Inżiż fl-Ajrūport ta' *Arapongas f'Campinas* li hi t-tieni belt tal-Istat ta' *São Paulo*, xi sagħtejn 'il bogħod minn dik Kapitali. Kienew ġew jilqgħuni l-mejjet P. Fredu Talgliaferro u ż-żewġt irġiel mill-Parroċċa ta' S. Rita. Ghall-ewwel jien qħadha mal-Patrijet fil-Parroċċa ta' *Nossa Senhora Aparecida* fejn P. Pawl Spiteri kien il-Pirjol, P. Adeodat u P. Fredu. Domha hemm sa Marzu tal-istess sena 1973. Meta wasalt il-Brazil dhalt iż-żejjed fl-istudju tal-ilsien Portugiż. Kont xtrajt grammatika u dizzjunarju u bdejt nistudja waħdi. Kien għie Malta għall-vaganzi P. Rikkardu Attard u ta xi lezzjonijiet tal-Portugiż lili u lill-erba' Sorijiet Agostinjani li kien sejrin għall-ewwel darba fil-Missjoni biex jaħdmu fil-Parroċċa tagħna ta' *Paranaiba*. Kif ga għedt wara l-bidu tiegħi f'*São Paulo*, jien mort il-*Mato Grosso do Sul*. Kien akkumpanjani P. Adeodat. Hemm dak iż-żmien P. Ġorg Debono kien Kappillan. Id-dar kienet qadima ħafna, qabilna kien jgħixu fiha Patrijet Frangiskani OFM li kien marru hemm biex jevitaw id-diżzastru li ġab Hitler f'pajjiż u

fid-dinja bil-kefrija li wettaq ġenocidju li sa jibqa' mfakkar fl-Istorja tad-dinja. Fid-dar kienu jidhru friefet il-lejl kbar imdendlin mas-sqaf, fuq kolox fil-kappella żgħira li kien hemm. Jien meta kont hemm kont nieħu hsieb il-kappelli fil-Belt li kienu 5 u dawk tal-bogħod. P. Ĝorġ kien jieħu hsieb tal-knisja principali. F'*Paranaiba* li kienet tħodd mal-50 elf ruħ kienet teżisti l-Parroċċa tagħna biss.

F'*Paranaiba* kelli kaž stamb għalina Maltin. Il-ħin kien xi s-siegħha ta' waranofsinhar, sejħuli biex immur nitlob għall-mara li qalu li kellha Xitan. Jien mort u l-ewwel haġa li staqsejthom jekk kinitx marret iċ-Ċentru Spirta. In-nies kien huma li sejħu lil taċ-Ċentru Spirta. Din hi l-akbar Setta fil-Brazil. Huma qaluli iva. Jien għedtilhom jekk tridu li hi tikkalma teħles mill-każ m'għandhiex tmur iż-żejjed f'dak iċ-Ċentru. Għedtilhom, kunu afu li Alla ma jridx li nafdaw il-ħajja tagħna jekk mhux fiH biss. Fil-Belt kien hemm xi knejjes tal-Protestanti u c-Ċentru Spirta wkoll.

Wara li kont *Paranaiba* sibt ruħi f'*Casilandia* 97 kilometru 'il bogħod. Hemm kont waħdi bħala saċerdot. Kien miegħi żewġ ġuvintur Legjunarji, wieħed minnhom Portużiż. Dan wara xi 3 xhur reġa' lura. L-ieħor kien jgħinni ħafna, kien jieħu hsieb it-tagħlim tad-Duttrina. Flimkien miegħi konna nagħtu tagħlim nisrani minn fuq ir-Radju tal-Belt. Barra l-knisja principali, fil-Belt kien hemm kappella ta' San Ģakbu u kappelli madwar il-Belt u fil-bogħod. Dawk li kien fil-bogħod kont immur darba fix-xahar. Kienet is-sena 1985, nista' ngħid li Ġesù ħelisni mill-mewt. Kont ġej lura minn Kappella u fejn kelli wkoll miegħi l-Ostji Konsagrati. Kien ga beda nżul ix-xemx u beda jidlam sew. Bdejt nara d-dawl ta' karozza ġejja u bdiet tersaq dejjem iż-żejjed fil-qrib, fl-aħħar rrokkaw miegħi u laqtgħu l-karozza n-naħha tiegħi u għalhekk ma stajtx noħrog min-naħha tal-istering. Bdew jgħidu li htija tiegħi u ma kinitx. Jien bghatt



navża lill-P. John Pace, illum mejjet. Hu ġie u ġieb mekkanik miegħu. Lili bagħatni ma' nies li kien sejrin lejn *CASILANDIA* u hu ġie wara.

Kaž ieħor ta' esperjenza li minnu Alla ħelisni mill-mewt kien fl-istess triq lejn *Alto Tamandaree*. Jien kont għaddej minn triq bir-ramel u għal din ir-raġuni ma tistax issuq b'veloċità. Ĝara li karozza kienet ġejja kontrija u kissritli l-mera tan-naħha tal-istering u l-mera saret trab u għall-ħniena ta' Alla jien ma ġrali xejn. Wara ftit iż-żewġ irġiel ġew jistaqsuni jekk ġralix xi haġa. Għedtilhom Alla ried li ma ġrali xejn.

La qed insemmi l-karozzi niftakar li l-Isqof kien qalli biex ma irrikkeb lil ħadd fit-triq, għax darba Patri mill-Kongregazzjoni tiegħu fit-triq waqqaf għal xi ħadd u spiċċa biex qatlu.

Fis-sena 1975 Superjur tal-Missjoni kien P. Ĝorġ Debono u kien Kappillan fil-Parroċċa ta' *N.S.Aparecida*. Hu bagħatni biex nieħu hsieb il-Parroċċa ta' Santa Rita fil-belt ta' *Sao Paulo*. Il-Moviment tal-Miżżewwġin li kien jieħu hsiebu P. Fredu, bdejt immexxih jien kif ga għed. Wara ftit taż-żmien il-Moviment għażżeż li jibda jiltaqa' fil-Knisja ta' S. Rita. Il-Moviment kien jitlob laqgħa fil-ġimgħa u kull sena kien jagħmlu Irtir li kien jibda l-Ġimgħa u jispicċa l-Hadd. Fl-istess okkażjoni kien jidha membri ġoddha. Fil-Parroċċa ta' S. Rita kien hemm ukoll il-Moviment taż-Żgħażaq, il-Legġun ta' Marija, il-Għaqda tan-Nisa u Duttrina. Barra dan kienet issir thejjija għal dawk li sa jkollhom tarbijha għall-Magħmudija u għall-parrini. Lil dawk li jkunu sa jirċievu l-Grizma tal-Isqof u għall-parrini tagħhom kienet issir il-thejjija wkoll.

Fis-sena 1982 ergajtsib truħi f'*Casilandia*. Kappillan kien il-P. John Pace, il-lum mejjet. Jien kont Viċi. Hu kien jieħu hsieb il-knisja principali u kappella fil-bogħod xi 70 kilometru. Jien kont nieħu hsieb ta' żewġ kappelli fil-Belt u oħrajn fil-bogħod.

Fl-1992 il-Missjoni tagħna kontra x-xewqa tal-Provinċja ħallejna l-Mato Gross do Sul wara 29 sena missjoni minn diversi Patrijet biex morna fl-Istat tal-Parana fil-Brazil ta' Isfel fid-Djočesi ta' Londrina. It-tliet Parroċċi fid-Djočesi ta' Londrina kienu f'Rolandia, f'Jaguapita u f'Pitangueiras.

Meta P. Adeodat kien sar Provinċjal lil P. Kostantin u lili kien talabna biex immorru fil-Parroċċa

ta' Santa Rita f'Sao Paulo. P. Kostantin kien il-Kappillan u jien kont Viċi. Hu kien jieħu ħsieb il-knisja principali u jien kont nieħu ħsieb tal-Komunitajiet ta'Parque Vila Maria, tal-Madonna tal-Bon Kunsill u tlieta oħra. Jien kont inqaddes fihom jew il-Hadd jew is-Sibt.

Mill-Parroċċa ta'Santa Rita fit-30 ta' Ottubru 1993 kont mibgħut nagħti servizz fil-Parroċċa ta' San Ĝużepp fil-Belt ta' Jaguapita. Jien sirt Kappillan fit-3 ta' Novembru, tani l-ufficċju l-Vigarju tad-Djoċesi. Il-Parroċċa kien fiha 12-il elf persuna, in-numru kbir kien tal-kattoliċi. Ĝa kien jeżistu xi Moviment u Għaqdiet u jien żidt oħra. Kien hemm il-Ministri tal-Ewkaristija, irġiel u nisa, il-Moviment Kariżmatiku li kien fih xi 300 persuna u kien jiltaqgħu kull nħar ta' Tlieta. Jien kont nispiegħalhom xi testi tal-Iskrittura u wara kien ikun hemm kelliema oħra, talb u kant. Mieħi kien jgħix P. Saver Mifsud li kien Kappillan fil-Parroċċa ta' Pitangueiras xi 27 kilometru 'l bogħod minn Jaguapita.

Jien fuq ix-xewqa tal-mejjet P. Manwel Borg Bonello li kien magħna fil-Missjoni u ntgħażel Provinċjal tlaqt mill-Brazil fl-20 ta'Awwissu 1998 u mort fl-Algerija. L-ghada wasalt Ruma fejn tlabt il-viża biex nidħol f'dak il-pajjiż. Kelli mmur Marsilja u minn hemm tlaqt lejn *Annaba (Hippona)* fejn wasalt fl-1 ta' Settembru. Kien gie jilqagħni l-ex-Provinċjal P. Luċjan Borg li kien il-Pirjol tal-kunvent u Rettur tal-Bažilika ta' Santu Wistin. Dak iż-żmien kien hemm ukoll P. Liberat Cini, illum mejjet. L-iż-żejed li kellu kuntatt mal-Awtoritajiet u l-Ambaxxata Franciżza kien il-Pirjol. Biss billi n-nies tal-Ambaxxata kien jgħib l-uffiċjali u s-suldati li jaslu minn Franza biex jaraw il-Bažilika, ilkoll konna nitħaddtu magħhom. U meta P. Luċjan sar Provinċjal u P. Liberat Cini kien mar Franza jagħmel operazzjoni, il-kuntatti jien kont nagħmilhom. Nies biex jaraw il-Bažilika kien jiġi mill-pajjiż kollu, speċjalment fis-sajf. Kienu



jiġu universitarji, suldati, baħrin, tfal tal-iskejjej li kienu jkunu fil-Belt ghall-vaganzi u fuq kollox, l-awtoritajiet kemm tal-post u kemm barranin qatt ma kienu jħallu li jinvistaw il-Bažilika. Irraġuni hi li dik il-Bažilika kellha bħala perit kbir li fl-istess waqt kien Kanoniku Franciż minn Marsilja. Kienet mibnija b'tliet stili t'arkitettura, dik rumana, arabika u gotika. Jien u l-oħrajn konna nuruhom u nispiegħawlhom is-sbuħja tal-binja. Mal-awtoritajiet reliġjuzi tal-post ma kellniek kuntatt ħlief mal-Ministeru tal-Affarijiet Reliġjuzi. Biss darba kien gie jara l-Bažilika l-Kap tal-Musulmani fi Franza u wara li lqajtu, stedinni għal ikla. Ĝew għalija u mort. Gie d-diskors fuq it-twemmin tar-Reliġjon u kull wieħed ta l-essenzjal ta'dak li tobbligana r-Reliġjon proprija. Il-President Abdelažiż Boutiflika li kien studja fi-Franza u li kien rega' daħħal il-Franciż bħala lsien biex jistudjaw fl-universitajiet u fl-iskejjej, fis-sena 2001 kien sejjah hafna studjużi fuq Santu Wistin biex isir Colloquium fuq il-Qaddis bħal bniedem kbir iben l-Algerija. Minn dak iż-żmien l-Algerini bdew iqisu lill-Qaddis bħala bniedem fost l-aktar għorrief li ismu xtered mad-dinja kollha u għalhekk ismu beda jissemma fuq il-mezzi tax-xandir. Billi kien nisrani u għex qabel ma l-pajjiż sar Mawmettan qatt ġadd ma kien isemmih.

Meta P. Luċjan Borg sar Provinċjal fis-sena 2002 u P. Liberat kien mar Franza jagħmel operazzjoni, jien bqajt waħdi u għal ftit taż-żmien kien jiġi joqgħod miegħi qassis Franciż minn Parroċċa oħra. Kont inqaddes għand is-Sorijiet ta' *Little Sisters of the Poor*, li kellhom Dar għall-anzjani. Sal-Indipendenza kien jmorru fiha l-Ewropej, meta dawn telqu mill-Algerija bdew jirċievu n-nies tal-post. Haġa kurjuża għalina l-Ewropej, meta kienu jmutu, kien jiħduhom biex kważi isaffuhom minn xi tingis reliġjuż.

Jien kont mort l-Algerija għal xahar fis-sena 1962 biex nieħu post il-mejjet P. Bonaventura Chetcuti li kien mar jagħmel l-Ēzerċizzi tar-Randan f'Tunes. Erġajt mort hemm kif ga ktibt meta tlaqt mill-Brazil fis-sena 1998. Tlaqt mill-Algerija lejn Malta f'Marzu 2002. Meta wasalt Malta l-Provinċjal kien talabni biex immur ġħawdex billi kien ġab lil P. Żaren hawn il-Belt. U wara 6 snin u seba' xhur il-Provinċjal ġiebni hawn il-Belt fi-11 ta' Marzu tas-sena 2009 fejn għadni membru ta' din il-Komunità.

P. GEORGE BEZZINA OSA

ST AUGUSTIN CONVENT - GOZO

FULL DAY SEMINAR

What are we waiting for? We were asked by Fr Franco.

Here are some of my reflections on the Day we spent together with about 40 other participants at the Augustinian Fathers' retreat house in Victoria Gozo, with the theme of: '**What are you waiting for?**'

Waiting... . Waiting is an integral aspect of our life

So it was for Jesus
He waited to be born
He waited for his death
He probably waited for his sheep in many other situations during his mission on this earth.

As the Psalm goes:
"Wait for God and He will help you".

I have experienced this in my life. I have had to wait for God's help.
This also shows us how we should behave with one another in this life.
We cannot expect others to respond immediately.
We need to wait. So we need to wait for God too.

In another sense "**What are you waiting for?**" also means, that we are waiting to follow Christ. Often we as humans create all sorts of excuses before we say yes to His word.

We need to follow His word and act just like a famous brand sign says: "Just Do It".



This shows how the famous motto in a well-known song "I want it all and I want it now" does not reflect God's way of dealing with us.

It was for me a retreat from the routine of daily life, where we went up on the mountain with Jesus for a day, but then had to go back down to continue life in this world.



I also felt very free to make a spontaneous prayer to God during the mass. And many others felt the same too.

During lunch both Margaret and me had the opportunity to meet and talk to new people in a Christian and brotherly spirit.

We shared experiences on various aspects of life in a communitarian spirit

MARIO & MARGARET RANDON

BI-ČENTINARJU FITTIKTEK – SIBTEK – HABBEJTEK

PROVINČJA AGOSTINJANA MALTJA • 200 SENA: HAJJA TA' FLIMKIEN U TA' QADI
1817 – 14 TA' SETTEMBRU - 2017

Sfont għal din is-sena tal-Bi-Čentinarju... fi kliem il-Provinċjal:

... Din is-sena xtaqna li nfakkru din il-ġrajja.. imma iktar mill-‘awtonomija’ li ksibna, nixtiequ nfakkru l-ħolma ta’ Wistin: ħajtu, l-esperjenza tiegħu, dak li emmen, għex u għallem, il-mixja li għamel fih nnifsu u ma’ oħrajn... dawn kollha nixtiquhom jibqgħu jgħixu. **Inħarsu lura...** lejn dak li Alla għamel fina u permezz tagħna. Mhix ħarsa ta’ nostalġija... iktar hi ħarsa ta’ ringrażżjament u ta’ barka. Nagħraf kemm fil-passat tagħna kien hemm aħwa ('tagħna') fostna li nghataw, taw ħajjithom kollha f’artna u barra minn xtutna, kemm dawl, kemm ġenerożitā, kemm sagrifċċi fis-skiet, kemm xhieda sabiħa u qaddisa, kemm servizz. Nagħraf kemm ħutna stinkaw, kemm baqgħu sodi quddiem kull saram, kemm afdaw fl-abbundanza tal-Providenza ta’ Alla. Nemmnu li llum qed igawdu lil Dak li biex tarah “jeħtieġlek is-skiet” (*Kummentarju tal-Vangelu ta’ San Ĝwann 17,11*).

...Imma nħares lejn allum u lejn dak li nixtiequ nkomplu nkunu fil-ġejjeni. Inħares lejn ħuti kollha u lejn tant persuni li magħna jaqsmu u jgħixu l-istess ideal. U għadni nara tant imħabba, passjoni kbira, ħeġġa bla limiti. Għadna bennejja ta’ komunitajiet... forsi bla storbju... kif għandu jkun... imma ż-żerriegħha hemm hi... nagħrafha u naf li Alla Sid il-ħsad, għad ikabar meta u kif jaf hu l-aħjar. Nara fil-komunitajiet tagħna xewqa kbira li jkun hemm adorazzjoni vera u awtentika lejn Alla u lejn xulxin. U nara fostna impenn qawwi u dinamiku ta’ servizz ġeneruż lejn tant persuni, f'bosta postijiet u okkażjonijiet.

... Kien hemm mumenti meta f’qalbi staqsejt lili nnifsi jagħmilx sens li tfakkar ġrajjiet ta’ tant snin ilu. Imma mbagħad, kull darba li noħlom f’Wistin f’qalbi, fhimt li nkunu qed nonqsu jekk ma nagħmlux hekk. Aħna mhux qed infakkru semplicejment storja, proġetti u ħidma - li ġustament tasseg jistħoqqilkom kull ġieħ - **imma qed infakkru din il-ħolma li welldet**

qalb... qalb li llum għadha ħajja, tbaqbaq... tant sabiħa.

... Din il-ħolma jisimha Wistin... għalija mhux biss Missier Spiritwali... imma wkoll ħija l-kbir, l-iktar ħuna magħruf, il-poeta, il-profeta, dak li qanqal tant kuxjenzi, bniedem ta’ fidi, bniedem ta’ Alla, ħabib ta’ kulħadd.

... Lil ħuti kollha, li dawk li jaqsmu magħna dan l-ispirtu nawgura li nkomplu nibqgħu nixbhuh u bħalu nkunu nies mimlija ('tqal') b'Alla, mimlija dawl, mimlija ferħ. Bħal Wistin... *Mulej: aħna rridu nibqgħu nfittxuk, nixtiequ nkomplu nsibuk u nagħrfuk...* imma fuq kollex irridu nkomplu nħobbuk dejjem iktar. Ammen.

**P. RAYMOND FRANCALANZA OSA
PIRJOL PROVINČJALI**



Il-logo tal-Bi-Čentinarju mit-twaqqif
tal-Provinċja Agostinjana Maltja

PROGRAMM TAL-BI-ČENTINARJU

TAL-PROVINČJA

2016 - 14 TA' SETTEMBRU - 2017

Settembru 2016

- ➔ **13/9: Press Conference:** Kunvent ta' San Mark - Rabat. Il-Provinċjal jiltaqa' ma' rappreżentanti tal-Media f'pjajżiżna biex iħabbar l-isfond u l-programm kollu ta' din issena Bi-Čentinarja.
- ➔ **14/9: Ftuħ Uffiċjali tas-sena Bi-Čentinarja waqt Quddiesa Solenni mmexxija mill-Provinċjal Patri Raymond Francalanza OSA flimkien mal-aħwa kollha tal-Provinċja.** Mistiedna f'din il-quddiesa r-religiūzi kollha li jinsabu fir-Rabat u l-Imdina, ħutna s-sorijiet Agostinjani flimkien mal-lajči kollha li jgħixu fl-ambjenti kollha fejn ninsabu u li jaqsmu magħna l-kariżma u l-ispiritwalitā tagħna. Janima l-kant waqt din l-Ewkaristija l-Kor *New Choral Singers* taħt it-tmexxija ta' Shirley Helleur. *Fi tmiem il-quddiesa ssir l-Inawgurazzjoni ta' Lepida mal-Kunvent tar-Rabat li tfakkar din il-ġraja.*
- ➔ **30/9: Akademja Mužiko-Letterarja:** Kunvent Santu Wistin - Ghawdex. Janima l-Kor u l-Orkestra *Stella Maris* mmexxi minn Mro Carmel Peter Grech. F'din l-akkademja se jkun imfakkar it-350 sena mit-twaqqif tal-Knisja. (1666-2016)
- ➔ Fuq baži lokali f'dan ix-xahar, ngħixu wkoll dawn il-mumenti: (a) il-Festa Sekondarja tal-Madonna taċ-Čintura fil-Belt(4/9), (b) il-Festa ta' San Nikola ta' Tolentino f'Hal Tarxien (24/9), u (c) il-Ftuħ tas-sena akademika tal-Kullegġ Santu Wistin fil-Pietà u fil-Marsa (19-22-23/9).

Ottubru 2016

- ➔ **5/10: Pellegrinagg fl-okkażjoni tal-Ġublew tal-Hniena u b'Ringrażżjament lil Ommna Marija - Protettriċi tal-Ordni Agostinjan.** Post: Santwarju tal-Madonna tal-Mellieħa.

➔ **10/10: Ftuħ tal-post il-ġdid li l-Provinċja se toffri biex tilqa' fiha persuni refugjati u persuni oħra fi bżonn.** Il-Provinċja se tkun mhux biss qed toffri 'post' imma se takkumpanja b'kull mod lil dawn il-persuni.

➔ **14/10: Inawgurazzjoni tar-Restawr tal-Kwadru ta' Santu Wistin ta' Mattia Preti tal-Kunvent ta' San Mark - Rabat.** Din hi pittura mill-isbaħ ta' Mattia Preti. (1694 – Oil on Canvas 269.5cm x 191cm). Hemm riflessjonijiet storiċi dwar dan il-kwadru kemm fil-ktieb *Caravaggio to Mattia Preti, Baroque Painting in Malta*, tal-Profs Keith Sciberras, kif ukoll fil-ktieb riċenti *Vetustior Glorior* ta' Patri Mark Cauchi OSA u Dr Simon Mercieca.

➔ **31/10: Quddiesa u žjara lill-oqbra tal-Provinċja fiċ-ċimiterju tal-Addolorata li matulha jiġu mfakkra l-aħwa mejtin kollha tal-Provinċja.**

➔ Fuq baži lokali f'dan ix-xahar, ngħixu wkoll dawn il-mumenti: (a) il-Festa Sekondarja tal-Madonna taċ-Čintura fil-Belt(7/10), (b) l-20 anniversarju saċerdotali ta' Patri Alex Cauchi OSA (16/10 – il-Belt), (c) iċ-Čeremonji tal-ġhoti tal-Awards fil-Kullegġ Santu Wistin (26-28/10), l-Inawgurazzjoni tal-programm 'Pass Pass' dwar l-inizjattiva edukattiva li l-komunità ta' Hal Tarxien bdiet toffri f'dawn l-aħħar sentejn (28/10), u (d) il-Festa tal-Madonna taċ-Čintura fir-Rabat (29/10).

Novembru 2016

- ➔ **3/11: Niċċelebraw Jum il-Vokazzjonijiet u matul l-istess ċelebrazzjoni jsir it-tiġidid tal-wegħdiet.** Din iċ-ċelebrazzjoni nagħmluha ma' ħutna s-Sorijiet Agostinjani. (Post: Monasteru Klawstrali ta' Santa Katarina – il-Belt)

→ 7-12/11: **Gimgħa Vokazzjonali Agostinjana** organizzata mill-Kummissjoni Vokazzjonali tal-Provinċja.

→ **Isiru l-irtiri tal-Avvent fil-Kunvent tagħna kif ukoll isir l-Ewwel Irtir annwali.**

→ Fuq baži lokali f'dan ix-xahar ngħixu wkoll dawn il-mumenti: (a) L-Inawgurazzjoni tal-Monument ta' Santu Wistin fis-settur primarju tal-Kullegġ ta' Santu Wistin fil-Marsa (11/11) flimkien ma' Ġimgħa Agostinjana fiż-żewġ skejjel, (b) tigi cċelebrata l-Festa ta' San Martin fiż-żona pastorali tal-Baħrija (12/11), li l-Provinċja tagħna bdiet tieħu ħsieb f'Jannar 2015 u (c) Il-Kummissjoni Lajči tal-Provinċja se torganizza mument ta' formazzjoni bit-tēma: "Il-kontribut tal-Agostinjani lill-Knisja u lis-soċjetà f'Malta matul is-snin." (23/11).

Diċembru 2016:

→ 7/12: **Inawgurazzjoni tal-Lapida ħdejn is-Salib fil-ġnien ta' quddiem l-Imdina** fejn, li t-tradizzjoni żammet bhala l-post fejn l-aħwa [il-patrijiet] Agostinjani kellhom il-kunvent tagħhom meqrud fl-1551. Wara kuncert organizzat mill-Cloister Foundation fil-Kunvent ta' San Mark – Rabat (Malta).

→ **Inawgurazzjoni tal-Biblical Garden.**

Post: *Millennium Chapel* – Paceville

→ Ċelebrazzjoni tal-Avvent u l-Milied fil-Kunventi u l-Knejjes kollha tagħna u wara ssir ikla fraterna bejn l-aħwa kollha tal-Provinċja.

Jannar 2017

→ 19/1: **Mument ta' talb għall-ghaqda tal-Insara** f'koordinazzjoni mal-Arċidjoċesi u Knejjes oħrajin. Post: Parroċċa ta' Santu Wistin – Valletta.

→ 24/1: **Djalogi Agostinjani fit-Toroq tal-Hajja – Kelliem mistieden:** L-Eminenza Tiegħu l-Kardinal GianFranco Ravasi – President tal-Kunsill Pontifiċju tal-Kultura. Post: *Sala Santa Monika* – *Triq Tereża Spinelli - Gżira*.

Frar 2017

→ 22/2: **Seminar fuq ir-Regola ta' Santu Wistin. Kelliem:** Patri Salvinu Caruana OSA. Mistiedna dawk ir-religjuži kollha li

għandhom ir-regola tagħna u dawk il-persuni kollha li jaqsmu magħna l-istess spiritwalitā.

→ Fuq baži lokali f'dan ix-xahar, il- Kummissjoni Lajči tal-Provinċja se torganizza mument ta' formazzjoni bit-tēma: "Il-kontribut tal-Provinċja Agostinjana barra minn Malta." (16/2).

Marzu 2017

→ **Preżentazzjoni tal-Ktieb tat-tfal dwar il-Hajja ta' Santu Wistin fl-iskejjel tagħna.** Il-kitba hi ta' Andrew Borg waqt li l-animazzjoni hija ta' Nicole Diacono.

→ **Isiru l-irtiri tar-Randan** fil-komunitajiet tagħna.

→ Fuq bazi lokali f'dan ix-xahar issir iċ-ċeremonja tal-Gradwazzjoni fl-Istitut Agostinjan u ċ-Ċentru għall-Istudji Agostinjani u r-Ričerka tal-Provinċja (31/3).

April 2017

→ 24/4: **Fl-okkażjoni tal-Konverżjoni ta' Santu Wistin: 'Oratorio a Sant' Agostino'** ta' Mro Domenico Anastasi. Dan il-Kuncert se jitmexxa mill-Chorus Urbanus taħt id-direzzjoni ta' Maestro John Galea. Dan il-kuncert se jkun taħt il-Patroċinju tal-Eminenza Tiegħu l-Kardinal Prospero Grech OSA. Post: Parroċċa ta' Santu Wistin – Valletta.

→ Open weekend – Kunvent ta' San Mark – ir-Rabat.

→ Fuq baži lokali f'dan ix-xahar tigi cċelebrata l-Festa ta' Ommna Marija tal-Parir it-Tajjeb fil-Kunvent ta' Paceville (20/4).

Mejju 2017

→ 14-23/5: Żjara Kanonika tal-Pirjol ġenerali tal-Ordni Padre Alejandro Moral OSA. Din se tkun l-ewwel żjara uffiċjali tiegħu lill-Provinċja u matulha se jżur il-komunitajiet u r-realtajiet kollha tagħna.

→ **Għoti tal-Affiljazzjoni tal-Ordni** lil diversi persuni f'pajjiżna.

→ 21/5: **Festa Titulari ta' Santu Wistin fil-Parroċċa tal-Belt u wasla tax-xbieha titulari l-ġdidha fl-istess Parroċċa.**



→ Fuq baži lokali matul dan ix-xahar isiru č-ċelebrazzjonijiet tal-Festi ta' Santa Rita fil-komunitajiet kollha tagħna. Għal din is-sena Bi-Čentinarja se tingieb ir-relikwija tagħha minn Cascia. Il-Festa ta' Santa Rita fil-Belt se tkun ċelebrata nhar it-Tnejn 22 ta' Mejju waqt li dik fil-Kappella tal-Buskett se ssir il-Hadd 28 ta' Mejju.

Ġunju 2017

- 4/6: **Festa Familja Agostinjana** organizzata mill-Kummissjoni Lajči tal-Provinċja bit-tēma: "Il-kontribut tal-Agostinjanis fis-soċjetà u fil-Knisja f'Malta fil-futur."
- 24-25/6: **Open weekend fil-Kunvent tagħna tal-Belt.**
- Issir il-preżentazzjoni tas-somma miġbura mill-Provinċja kollha biex noffruha lill-Onor Ministro tas-Saħħha Dr Chris Fearne biex biha jinxтара makkinarju ġdid fl-Ishtar Mater Dei. Dan hu ġest ieħor ta' solidarjetà li xtaqna nagħmlu lill-poplu tagħna.
- **Isir it-tieni irtir annwali tal-Provinċja.**

Lulju 2017

- 14/7: **Tibda l-esperjenza missjunarja fil-Kenya** mill-Grupp tas-Segretarjat tal-Missjonijiet tal-Provinċja. Il-funzjoni tal-Għoti tas-Salib lil dawn iż-żgħażaq issir fil-25/6.
- 21/7: **Attività soċjali** fil-grawnds tal-Kullegġġ għall-familjari, ħbieb u benefatturi kollha tagħna b'ringrażżjament.



→ Fuq baži lokali matul dan ix-xahar se jkollna:

- il-25 anniversarju saċċerotali ta' Patri Joseph Zammit OSA (7/7 - Tarxien), kif ukoll
- il-50 anniversarju saċċerotali ta' Patri Lucjan Borg OSA (9/7 - Paceville).

Awwissu 2017

- 28/8: **Niċċelebraw il-Festa ta' Santu Wistin f'Għawdex.** Quddiesa Pontifikali fil-Katidral tad-Djoċesi mmexxija mill-Eċċellenza Tiegħu Mons Mario Grech - Isqof ta' Għawdex. Janima l-Kor u l-Orkestra *Stella Maris* mmexxi minn Mro Carmel Peter Grech.

Settembru 2017

- 14/9: **Għeluq uffiċjali tas-Sena Bi-Čentinarja b'Quddiesa Pontifikali mmexxija mill-Eċċellenza Tiegħu Mons Arċijsqof Charles J Scicluna fil-Kon-Katidral ta' San Ģwann.** Jieħdu sehem f'din l-Ewkaristija, il-Pirjoli Provinċjali, l-Isqfijiet Maltin, il-Provinċjali u s-Superjuri kollha tal-Ordnijiet Religjuzi f'Malta flimkien mal-Kappillani tal-Parroċċi tal-postijiet fejn inservu f'pajjiżna flimkien ma' Religjuzi u Saċċerdoti oħra *old boys* tagħna u ħbieb tal-Provinċja tagħna. Għal din il-quddiesa tal-ġħeluq se jkunu mistiedna wkoll id-dinjitarji kollha tal-pajjiż flimkien ma' dawn kollha li jaqsmu magħna l-kariżma tagħna fir-realtajiet kollha fejn ngħixu u nagħtu servizz. Il-kor u l-Orkestra se jkunu f'idejn in-New Choral Singers.

L-ewwel Dar Provinċjali - Kunvent San Mark, Rabat, Malta



50 SENA ILU TAL-PIETÀ LAOGHET 'L-AGOSTINJANI

Is-sena 1966 għall-kullegġ tagħna hi waħda ta' interess partikolari. Meta fl-1848 il-Kullegġ Santu Wistin fetaħ il-bibien tiegħu fil-Belt Valletta għal tfal jiġi barra u li ma kellhomx fejn imorru skola, żgur ħolom li l-bidu ta' dil-mixja ma kelhiex tieqaf hemm. Għax l-Agostinjani jaraw fil-bogħod, dak li jemmnu fih iwettqu, id-demm Agostinjan tal-imħabba jbaqbaq fihom. Għalhekk imxew 'il quddiem tul perjodi li raw il-kullegġ jgħaddi minn fażjiet imħallta ta' ferħ u tbatija, pijunier fit-tixrid tat-tagħlim, rasu mgħaddsa f'imnieżel ta' borg ġebel, imnifsejn fit-trab tat-Tieni Gwerra Dinjija, ħolm u xewqat kważi mitmuma, bini mwaqqqa' u tiġrif kullimkien.

Post alternattiv kien ir-raħal ta' Hal Tarxien. Wara li l-kullegġ kien qabad ritmu ġmielu, l-Agostinjani hasbu biex jew ikabbru l-Kullegġ f'dan ir-raħal jew isibu post alternattiv xi mkien ieħor. L-għażla waqgħet fuq biċċa art kbira f'Tal-Pietà.



U minn hawn l-Agostinjani ma ġarsux lura. Minn hawn bnejna fuq il-passat tagħna. Minn hawn komplejna nqawwu qalbna. U llum qegħdin hawn, niċċelebraw il-50 sena minn mindu rfisna fuq l-art ta' Tal-Pieta, art imħarsa minn kull naħha mill-Madonna ta' Fatima, mill-Madonna tal-Kunċizzjoni, mill-Madonna tad-Duluri – mhux ta' b'xejn li l-Kullegġ huwa kkonsagrati lill-Madonna li tkarisa fil-mixja tagħna.

Mal-Kullegġ, bix-xieraq, 50 sena ilu, inbena wkoll il-kunvent iddedikat lil San Tumas minn Villanova, qaddis Agostinjan li ddedika ħajtu għall-istudju, iddistingwa lilu nnifsu fil-karită u għex b'sensittivitā kbira lejn dawk fil-bżonn. Dawn huma l-principji li jmexxuna kuljum fir-relazzjoni tagħna mal-istudenti għax mingħajrhom l-edukazzjoni tkun vojta u artificjali.

Dan hu anniversarju ta' kuraġġ, huwa anniversarju ta' tama, huwa anniversarju ta' rieda qawwija li nkomplu għaddejjin fil-ħidma tagħna biex aktar tfal u żgħażaq jifhmu r-rabta li għandu jkun hemm bejn it-tagħlim u l-imħabba, li thobb it-tagħlim, imma fuq kolloxi li thobb lil min ikun qiegħed jitgħallek, bil-kelma, bil-ħeġġa, bl-eżempju. Dan hu l-ispirtu Agostinjan. Ngħożżuh illum u ghall-ġejjeni.

Dan hu kullegġ li jgħallem
b'imħabba, b'lealtà,
dan hu l-kullegġ li jixerred,
id-don tal-verità.

Dan hu kullegġ bi storja,
sabiħa, ta' unur,
lil Malta gieħ qed jagħmel,
kuraġġ lejn il-futur.

**PAUL ELLUL
GHALLIEM FIL-KULLEĞġ SANTU WISTIN**



MILL-KOMUNITÀ TA' PACEVILLE

Matul ir-Randan fil-Knisja tagħna saru diversi celebrazzjonijiet f'hinijiet differenti bħala parti mis-Sena tal-Hniena:

Għamilna żewġ celebrazzjonijiet Penitenzzjali għaż-żgħażaq u adulti. F'wieħed minnhom ħadu sehem ukoll is-Sorijiet Agostinjani li jinsabu fil-Formazzjoni. Kien inkoraġġanti ħafna n-numru ta' nies li ħadu sehem u resqu għas-Sagreement tar-Rikonċiljazzjoni.

Saru żewġ Adorazzjonijiet li għamilna skont ix-xewqa li talab il-Papa Frangisku, adorazzjoni u qrar. Fr Terence ha hsieb dawn l-attivitajiet flimkien mal-komunità ta' Paceville.



Bħas-soltu saru l-Eżerċizzi Spiritwali għal kulhadd waqt il-quddiesa ta' filgħaxija.

Kien inkoraġġanti ħafna s-sehem tan-nies matul il-jiem tal-Ğimġha Mqaddsa.

F'Hamis ix-Xirka, wara li ħareġ il-permess fejn nisa jistgħu jieħdu sehem fil-ħasil tar-riglej, kellna żewġ nisa li offrew li jieħdu parti f'dan il-ġest ta' servizz.

Fl-10.15pm għamilna bħal kull sena l-Visti taħt forma ta' adorazzjoni. Kienu mumenti vera ta' ġabru u talb fost dawk kollha li ħadu sehem.

Kemm il-Ğimġha l-Kbira ghall-Adorazzjoni tas-Salib kif ukoll is-Sibt fil-Vgili tal-Għid kellna preżenza sabiha ta' Maltin kif ukoll numru ieħor ta' barranin.

Fit-23 ta' April iċċelebrajna l-Festa Titulari tal-Madonna tal-Parir it-Tajjeb. Il-Provinċjal P. Raymond Francalanza mexxa l-quddiesa solenni flimkien mal-aħwa tal-komunità. Il-kant kien f'idejn il-Kor ta' San Ġiljan. Wara ġie offrut drink.

Fil-21 ta' Mejju ġiet iċċelebrata fil-quddiesa ta' filgħaxja l-Festa ta' Santa Rita.

Mis-17 sal-19 ta' Mejju, il-Caritas organizzat tlett ijiem Seminars fuq it-Talb fil-Knisja tagħna għal diversi anzjani minn Malta kollha.

P. MARIO ABELA OSA

AHBARIJET MINN GHAWDEX

ATTIVITAJIET LI SARU MATUL DAWN IS-SITT XHUR

Jannar

- Ingabret is-somma ta' €500 għad-Dar tal-Providenza mill-knisja tagħna u mill-komunità tagħna.
- Qed ikompli isir ix-xogħol taz-żebgħha u riformi tat-twiegħi fin-novizzjat il-qadim filwaqt li saret ukoll tiswija fl-irħam li nqala' fis-sagristija.
- Is-sur George Borg ġie jkompli x-xogħol fl-organizzazzjoni tal-biblijoteka tal-kunvent tagħna.
- Grupp ta' studenti mill-iskola 6th Form ġew jaraw il-kunvent tagħna, il-biblijoteka, il-mużew u x-xelter. Interessaw ruħhom ħafna għax riedu jafu ħafna affarijiet fuq dak li raw.
- Kien hawn fil-knisja tagħna, Ecumenical Service organizzat mil-Legion of Mary. Patri Adeodato ha sehem attiv f'dan is-servizz. Hafna nies ħadu sehem.



→ Grupp ta' 12-il student mill-California State University-San Marcos, akkompagnati minn Dr Elisa Bigham, lecturer tal-Health Psychologist. Kemm damu hawn kellhom ħin jaraw il-kunvent u l-postijiet l-ohra li s-soltu nuru lill-viżitanti.

→ Is-Surmast John Galea, Chorus Urbanus, offra lill-komunità tagħna CD ta' mužika li ġiet irrekordjata fil-knisja tagħna. Dan is-CD iġib l-isem "LUX".

→ Laqgħa tar-religjuži ta' Għawdex fis-sala Santa Rita. Kien hawn 45 religjuž, irġiel u nisa. Saret talk fuq l-enċiklikka *Laudato Si* tal-Papa Frangisku.

Frar

- Beda x-xogħol fejn kienet il-biblijoteka l-antika.
- Laqgħa tal-komunità flimkien mal-Onorevoli Justin Caruana.
- Laqgħa specjali tal-gwidi tat-turiżmu u kellhom żmien jaraw il-kunvent u l-postijiet l-ohra li s-soltu nuru lil viżitaturi.
- Grupp ta' 20 turist Ģermaniż li ġew biex jagħmlu *tour* fil-kunvent tagħna u qagħdu jieklu maġħna. Wara komplew il-ġurnata tagħhom f'Għawdex.

- ➔ Kien hawn magħna P. Terence Spiteri, P. Mario Abela, P. Franco Grech u P. David Cortis li ġew flimkien ma' 53 partecipant għal-laqgħa tal-Full Day Seminar “encountering Jesus”.
- ➔ Il-membri tal-Azzjoni Kattolika organizzaw “Jum il-Mulej” fil-knisja tagħna. Mexxew din il-ġurnata Fr Trevor Sultana u Mons G. Farrugia. L-ikel ta' nofsinhar sar fil-kunvent tagħna.
- ➔ Il-membri tal-Legion of Mary kellhom Adorazzjoni ta' lejl fil-knisja tagħna.
- ➔ Tlett ijiem ta' irtir: 26-28 ta' Frar, mill-Grupp li jmexxi P. Hilary Tagliaferro.
- ➔ Grupp ta' leaders tat-turiżmu li kien magħmul minn 42 membru, ġew jaraw il-kunvent tagħna.
- ➔ Is-Sibt 27 ta' Frar, sar *Lunchtime Concert* fil-knisja tagħna.
- ➔ Saru l-eżerċizzi tar-Randan minn Fr. Joe Meilaq u kors ieħor ta' eżerċizzi lill-gradwati minn Fr. Edward Xuereb.

Marzu

- ➔ Il-Provinċjal P. Raymond Francalanza u P. Deo Debono ġew il-kunvent tagħna u marru fimmekien mal-Pirjol għand l-Isqof ta' Ĝħawdex biex jitkellmu fuq il-Bi-Čentinarju u fuq il-każz tal-Beatifikazzjoni ta' Fra Grazja Gauchi OSA.
- ➔ Kellna fostna dawn il-gruppi: Mellieħa Youths, grupp ta' 34 persuna mill-UEF, grupp mill-Ġermanja, grupp minn Spanja, l-Istudenti Agostinjani tal-Kulleġġ Internazzjonali Santa Monika ta' Ruma.



- ➔ Matul dan ix-xahar iċċelebrajna d-49 sena tal-ordinazzjoni saċċerdotali ta' P. Adeodato Schembri u l-45 sena tal-ordinazzjoni saċċerdotali ta' P. Pawl Muscat.

April

- ➔ Kunċert fil-knisja tagħna mtella' mill-Gaulitana-festival of music.
- ➔ Hidma vokazzjonali minn P. Terence u P. David fil-Parroċċa tax-Xagħra
- ➔ Live-in għal-Lajċi organizzat minn P. Franco, P. David u P. Terence.
- ➔ Żjara mis-Segretarju Parlamentari tal-Komunità Ewropea, is-Sur Robert Lewis.

Mejju

- ➔ Gruppi li żaru l-kunvent tagħna: studenti minn diversi pajjiżi tal-Ewropa, grupp ta' single mothers flimkien mat-trabi tagħhom, mill-Ġermanja.
- ➔ Saret laqgħa ma' Mr Daniel James Cassar, Kap tas-6th form u mal-project manager Mr Alfred Grech. Ćie miftiehem li xi studenti jagħmlu xogħol ta' computerizing ta' kotba tal-librerija tal-kunvent. Dan ix-xogħol jibda f'Ottubru.
- ➔ Sar kunċert fil-knisja tagħna *TRUMPETS SHALL SOUND* mtella' minn Jason Camilleri.
- ➔ Il-Festa ta' Santa Rita saret fit-22 ta' Mejju u mis-26 sat-28 ġew iċċelebrati l-Kwaranturi fil-Knisja tagħna.
- ➔ Laqgħa oħra importanti kienet dik għar-reliġjużi rġiel u nisa li mexxa P. Raymond OP.

Ġunju:

- ➔ Laqgħa sabiħa li saret fil-Kunvent tagħna kienet dik tal-Lajċi Agostinjani.
- ➔ F'dan ix-xahar sar ukoll l-Irtir tal-Provinċja: l-ewwel grupp.

P. ADEODAT SCHEMBRI OSA

KULLEĞġ SANTU WISTIN



Jannar

Ĝiet organizzata l-quddiesa li ssir kull l-ewwel Sibt tax-xahar għall-istudenti u għall-ġenituri fis-Sala tal-Kulleġġ. Fiha nitolbu bħala familji għall-vokazzjonijiet Agostinjani.

Issir ukoll laqgħa ta' talb għall-ġenituri u studenti fl-ewwel Erbgħa tax-xahar. Il-laqgħa ssir fil-kunvent San Tumas ta' Villanova.

Fil-15, 16, 17 ta' Jannar sar il-live-in ta' Year 11 fil-Lukanda Paradise Bay. Is-suġġett kien l-istress management – suġġett addattat ġafna għall-istudenti ta' din l-età. Il-Hadd kien hemm ukoll il-partecipazzjoni tal-ġenituri.

Ĝiet organizzata laqgħa għall-Year 10 minn grupp ta' żgħażaqgħ Awstraljani bl-isem Servants of Jesus. Is-suġġett kien "Becoming a Disciple of Jesus" u l-laqgħa saret fil-kolleġġ.

Frar

Fl-okkażjoni tal-Karnival diversi ġenituri għenu biex jiġu organizzati inizjattivi differenti fiż-żewġ setturi. Il-Ġimgħa fil-ġħaxija saret ukoll serata b'rappreżentazzjonijiet mit-tfal stess b'attendenza sabiħa ta' l-fuq minn tliet mitt ruħ.

Fil-11 ta' Frar ġiet organizzata l-Via Sagra għall-istudenti tas-Settur Primarju.

L-Ēzerċizzji għall-istudenti tas-Settur Primarju saru

b'differenza u animati mill-grupp Belong. L-Ēzerċizzji saru b'Puppet Show li kienet interessanti ġafna u l-messaġġ wasal b'aktar saħħa.

Matul ix-xahar ta' Frar kemm fis-settur primarju kif ukoll fis-settur sekondarju saru l-eżamijiet ta' nofs is-sena u l-mocks tal-Year 11, bejn il-ħdax ta' Frar u l-ewwel ta' Marzu.

Fid-29 ta' Frar ġiet organizzata Via Sagra għall-istudenti tas-Settur Sekondarju. Is-suġġett kien dwar kif ngħixu l-ħniena bejnietna u kif jimxi l-Mulej magħna. L-istazzjonijiet kienu kollha fuq l-opri tal-ħniena.

Marzu

F'dan ix-xahar, il-Kolleġġ ipparteċipa fil-progett *European Ambassador School* fejn diversi għalliema ġadmu ma' studenti biex ittellgħu programm differenti b'suġġetti marbutin mal-Unjoni Ewropea. Il-proġett għadu għaddej mill-istudenti tal-Yr 9. Qed jieħdu sehem sitt skejjel. Rappreżentanti ta' dawn is-sitt skejjel qeqħidin

jippreparaw programm għall-pajjiż Ewropew li jmiss. Fit-3 ta' Frar, il-Kolleġġ intgħażel għaż-żjara tad-Direttriċi Ġenerali tal-Komunikazzjoni tal-Parlament Ewropew Juana Lahousse-Juarez li kienet Malta u żaret il-proġett fis-seħħi.



Fil-4, 5, 6 ta' Marzu 2016 ġie organizzat live-in għall-istudenti tal-Year 8 fil-Lukanda Paradise

Bay. Is-suġġett addattat għall-istudenti tal-Year 8 kien fuq Diversity and Self-Esteem.

Fil-15 u fis-17 ta' ta' Marzu, il-Kullegġ organizza sessjonijiet tal-Qrar għall-istudenti tas-Settur Primarju.

Bejn it-12 u s-17 ta' Marzu l-istudenti tal-Kullegġ hadu sehem fis-Science Week organizzata mill-NSTF. Dan kollu sar bl-ghajjnuna anke tal-ġħalliema li jiggwidawhom f'dan il-qasam.

F'Jum id-Duluri, fit-18 ta' Marzu ġiet organizzata quddiesa fil-Parroċċa tat-Trinità, il-Marsa għall-istudenti tas-Settur Primarju filwaqt li l-istudenti tas-Sekondarja ttieħdu r-Rabat u l-Imdina biex jiċċelebraw dan il-jum. Iċ-ċelebrazzjoni bdiet fil-Kunvent San Mark, ir-Rabat u wara l-istudenti mxew sal-Katidral tal-Imdina u ghaddew mill-Bieb tal-Hniena. Wara ġiet konċelebrata quddiesa biex tfakkar il-jum iddedikat lil Marija Addolorata.



Fid-19 ta' Marzu ġiet organizzata Car Wash mill-Kunsill tal-Istudenti fil-grounds tal-Kullegġ, Tal-Pietà. Dakinhar kienet anke okkażjoni li ġabret numru ta' Old Boys lura fil-kullegġ.

Fil-21 ta' Marzu sar l-Irtir għall-Ġħalliema fil-Kunvent Santa Rita, San Ġiljan. L-irtir kien animat minn Fr Frans Abdilla.

April

Matul ix-xahar ta' April saru żewġ Live-ins oħra f'Paradise Bay Hotel għall-istudenti tal-Year 9 u dawk tal-year 10.

Fil-11 ta' April ġiet organizzata Open Day għall-Ġenituri u Studenti prospettivi li wliedhom telgħu fil-polza tad-dħul tal-Iskejjel tal-Knisja u

allura ser ikollhom jagħżlu l-iskola għal uliedhom fil-jiem ta' wara.

Fil-11 ta' April ġiet organizzata Sports Day għall-istudenti tas-Settur Primarju u tas-Settur Sekondarju fil-Marsa Sports Ground. Din kienet l-ewwel darba li l-isports day kienet organizzata għall-Kullegġ shiħ. Fiha kien apprezzat ukoll il-preżenza sabiħa ta' ġenituri li numru sabiħ minnhom kienet anke involuti fil-koordinazzjoni tal-attivitajiet.



Fil-21 ta' April ġie cċelebrat Jum Santu Wistin għas-Settur Primarju u fit-22 ta' April ġie cċelebrat Jum Santu Wistin għas-Settur Sekondarju. Fiż-żewġ setturi sar kwiżż fuq Santu Wistin għall-istudenti kollha.

Fit-30 ta' April ġiet organizzata s-Celebration Day tal-Kullegġ kollu fil-Campus tas-settur Primarju fil-Marsa. Din l-attivitā li issa sabet postha fil-kalendari tal-Kullegġ hija okkażjoni ta' ċelebrazzjoni tat-talenti u l-kwalitajiet kollha tal-istudenti u l-membri tal-istaff tagħna. Kien hemm atmosfera ta' festa li kienet tinkludi rappreżentazzjonijiet fuq il-palk, esebizzjoni ta' proġetti u xogħlijiet tat-tfal, kant u mizika, attivitajiet sportivi, u anke żewġ ċelebrazzjoni li tal-quddiesa. L-attivitā għalqet b'festin żgħir għall-membri tal-istaff u dawk kollha li għenu biex stajna ntellgħu l-attivitā.





Mejju

Fl-10 ta' Mejju gie cèlebrat Jum l-Omm fis-Settur Primarju, fil-Marsa. Kienu mistiedna l-Ommijiet tal-istudenti. L-Ommijiet kellhom taħdita minn Ms Charmaine Caruana mill-Moviment tal-Familji Nsara - 'Belong'. Wara kien hemm riċeviment żgħir u l-attività ntemmet billi l-ommijiet żaru l-klassijiet ta' wliedhom u flimkien ma' wliedhom għamlu attivitajiet ta' krafts.

Fit-13 ta' Mejju gie cèlebrat il-Jum Marjan fil-Knisja tal-Kunċizzjoni, il-Hamrun għall-istudenti tas-Settur Sekondarju. L-attività tmexxiet mis-Sorijiet Ursolini. Kien mistiedna wkoll il-ġenituri u wara kien hemm riċeviment żgħir ġħalihom fi Fra Diegu Home.

Fid-19 ta' Mejju, gie cèlebrat il-Jum Marjan għas-Settur Primarju. Fl-okkażjoni tas-Sena tal-Hniena, il-jum gie cèlebrat fis-Santwarju tal-Madonna fl-Isla. Ĝiet cèlebrata wkoll quddiesa u wara saret ir-reċitazzjoni tar-Rużarju waqt li l-istudenti mxew f'pellegrinaġġ bl-istatwa tal-Madonna sal-Bieb tal-Hniena li jinsab fl-Oratorju tal-Kurċifiss maġenb l-istess Santwarju.

Fl-24 ta' Mejju saret attività bl-isem 'Pay IT Forward' waqt l-Assembly. Din l-attività kienet organizzata għas-settur primarju. Din l-attività kienet tikkonsisti f'ċelebrazzjoni ta' atti ta' mħabba u ta' ġenerożità mill-istudenti nfushom.



Fil-25 ta' Mejju saret l-ahħar laqgħa ta' talb ghall-istudenti Pause For God. Din il-laqgħa saret fil-Kunvent tal-Patrijet f'Tal-Pietà għax kienet l-gheluq ta' sessjonijiet ta' talb Pause For God li kieni jsiru kull nhar ta' Erbgha fil-Kappella tal-Kullegg fis-Settur Sekondarju. Wara l-laqgħa ta' talb, sar riċeviment żgħir fil-Kunvent. Il-Membri taċ-Čaplaincy Team mexxew il-laqgħat.

L-İstudenti tagħna ħadu sehem f'diversi kompetizzjonijiet u attivitajiet fosthom il-Kompetizzjoni *German Matters*, il-Kompetizzjoni organizzata mill-Argotti Botanic Gardens & Resource Centre tal-Università ta' Malta, fil-Malta Mathematics Olimpiad, fin-National Design and Technology Expo u fl-Annual Spring Show li jittella' fil-ġonna ta' Sant'Anton mill-Malta Horticultural Society.

Fir-Robatics Olimpiad, il-Kullegg kien rappreżentat minn żewġ gruppi ta' studenti tal-year 10 u wieħed minnhom kiseb it-tieni post. Il-Kor tas-Settur Primarju tagħna mbagħad ha sehem ukoll f'konkors ta' Kant bit-Taljan organizzat b'kollaborazzjoni mal-Ambaxxata Taljana u l-Istituto Culturale Italiano u kiseb ukoll it-Tieni Post.

Ġunju

Fit-3 ta' Ġunju gie cèlebrat Jum l-Ewkaristija fis-Settur Sekondarju. Filgħodu fl-Assembly inġieb is-Sagament proċessjonalment u r-Rettur Fr Leslie ta l-barka bis-Sagament. Imbagħad is-Sagament gie espost f'waħda mill-klassijiet li żżejnet apposta biex seta' jsir talb u meditazzjoni fiha quddiem Ģesù Ewkaristija. Matul il-jum, kull klassi nġabret għal mument ta' talb quddiem Ģesù animat minn Fr Terence, Fr David u Fr Franco.

Fis-6 ta' Ĝunju saret čelebrazzjoni tat-Tifikira tal-Ewwel Tqarbina. L-Istudenti tal-Year 2 li jattendu fis-Settur Primarju, il-Marsa kellhom quddiesa animata mill-istudenti nfushom. Wara sar party għat-tfal u għall-ġenituri. Kien hemm ukoll entertainment waqt il-party li kien organizzat minn grupp ta' għalliema li volontarjament offrew li jagħtu servizz. L-ikel u x-xorb ġasbu għaliex il-Membri tal-PTA.

Fit-8 ta' Ĝunju, il-Ministru tal-Edukazzjoni, l-Onor Evarist Bartolo żar is-Settur Primarju fil-Marsa. Din kienet okkażjoni li permezz tagħha rringrażżajnejek tal-ghajnejha tiegħi waqt li ra l-ħidma li qiegħda ssir fis-Settur Primarju ġdid tagħna fil-Marsa. Filgħodu hekk kif wasal intlaqa' fil-grawnds tal-Kullegġ mill-istudenti, għalliema u mill-amministrazzjoni. Saru messäggi qosra mir-Rettur, minn student, mil-Provinċjal, mill-Ministru nnifsu, u mill-Headmaster is-Sur Reuben Mifsud. Għal din l-attività kien preżenti wkoll l-Ekonому Provinċjali Fr Pierre. Il-Ministru kellu laqgħa mal-Provinċjal, u l-Eżekuttiv tal-Kullegġ. Wara kellu l-okkażjoni li jżur xi klassijiet u aktar tard jiltaqa' b'mod informali mal-istaff tal-Kullegġ.

Fid-9 ta' Ĝunju ġiet organizzata Quddiesa ta' Ringrażżjament fis-Settur Sekondarju kemm bħala għeluq tas-Sena Skolastika imma fuq kolloks bħala ċelebrazzjoni tal-50 Sena minn meta l-Kullegġ it-trasferixxa t-tagħlim tiegħi minn Hal Tarxien għal Tal-Pietà. Il-quddiesa tmexxiet mill-Provinċjal Fr Ray u miegħu kkonċelebraw diversi Patrijet Agostinjani fosthom Patri Ĝulju Bonnici li kien l-ewwel Rettur f'Tal-Pietà. Ikkonċelebraw ukoll il-Kappillan tal-Parroċċa ta' Fatima flimkien mal-Komunità Dumnikana. Kien hemm preżenti wkoll is-Sindku ta' Tal-Pietà, is-Sur Keith Tanti u l-Kunsillier is-Sur Josef Fitzpatrick. Wara l-quddiesa Patri Ĝulju u Patri Leslie, l-ewwel Rettur u r-Rettur preżenti rispettivament qasmu kejk li tqassam lill-Istuffed u lill-İstudenti kollha fil-grawnd tal-Kullegġ. L-Għalliema Ms Martha Fenech u Ms Maria Falzon taw sehemhom ukoll



fil-qsim tal-kejk biex iċċelebraw is-servizz twil li taw lill-Kullegġ. Wara kien hemm riċeviment fil-Kunvent tal-Patrijet f'Tal-Pietà.

Matul ix-xahar ta' Ĝunju saru l-eżamijiet tal-ahħar tas-sena fiż-żewġ setturi tal-Kullegġ.

Fis-17 ta' Ĝunju saret il-gradwazzjoni għall-Istudenti tal-Year 11 fil-grawnds tal-Kullegġ f'Tal-Pietà. Il-quddiesa kienet ikkonċelebrata mir-Rettur Fr Leslie flimkien mal-Patrijet Agostinjani li jagħtu servizz fil-Kullegġ. Wara t-tqassim taċ-ċertifikati, iċ-ċelebrazzjoni kompliet b'rīċeviment fil-grawnd tal-Kullegġ li għalqet b'messäggi minn rappreżentanti tal-istudenti u l-qsim tal-kejk.

Fil-21 ta' Ĝunju fis-Settur Primarju gie cċelebrat Jum il-Missier li matulu saret taħdita lill-missirijiet mis-Sur Julian Xuereb li hu Family Consultant. Wara t-taħdita ħadna xi ħaġa flimkien. Il-laqgħha ntemmet meta ssejħu l-istudenti fis-Sala tal-Kullegġ biex jagħmlu mument ta' talb quddiem l-Ewkaristija. Wara l-missirijiet daħlu fil-klassijiet u ngħataw tifkira tal-okkażjoni.

Matul dawn ix-xhur komplew isiru anke l-Laqgħat Vokazzjonali fis-Settur Sekondarju minn Fr David u minn Fr Terence, il-laqgħat ta' Talb għall-istudenti u għall-ġenituri fil-Kunvent tal-Patrijet f'Tal-Pietà, kif ukoll il-Quddiesa kull tieni Sibt tax-xahar għall-familji tal-istudenti u l-istaff.

Fit-22 ta' Ĝunju ġiet organizzata Quddiesa ta' ringrażżjament fl-ġħeluq tas-Sena Skolastika fis-Settur Primarju. Il-Quddiesa saret fil-Knisja tat-Trinità, il-Marsa. Wara kien hemm party fil-klassijiet.

Fl-24 u t-28 ta' Ĝunju saru s-seminars ta' għeluq is-sena fiż-żewġ setturi rispettivament. Iż-żewġ seminars għalqu b'ikla flimkien.

Fil-25 ta' Ĝunju ġiet organizzata Lejla Maltija fil-grawnds tal-Kullegġ f'Tal-Pietà mill-membri tal-PTA li għaliha kien hemm attendenza sabiħa ħafna.

**PAUL ELLUL
GHALLIEM**

PARROCCA SANTU WISTIN, VALLETTA FESTA 2016



Ix-xahar ta' Mejju fil-parroċċa tagħna huwa l-aktar xahar impenjattiv. Kif inkunu għadna ġerġin miż-żmien taċ-ċelebrazzjonijiet tal-Għid kif ukoll mit-tberik tad-djar (li minħabba l-ħafna turġien u t-tlajja' li hawn fil-Belt jehodlok ukoll ħafna energija) jiġi dan ix-xahar li fih il-komunità parrokkjali tidħol f'purċijsjoni ta' ċelebrazzjonijiet. Malli jersaq nofs April digħa jibda x-xogħol tal-festa u allura rridu nduru l-ventijiet tat-toroq, jibda l-armar tad-dawl fit-toroq, jibda jinhareg id-drapp tat-toroq sabiex fil-festa nsibuh imqassam skont it-toroq, jibda l-ġenn ta' xiri ta' drinks tal-baned u tal-koristi, jibda xogħol fuq il-mużika kollha (kemm tal-baned kif ukoll tal-knisja) sabiex kollox isib postu skont meta u kif għandu jindaqq, armar tad-damask fil-knisja, tindif tal-linef tal-knisja, jekk irid isir tindif ta' xi fided, permessi tal-armar, tal-marcijiet, tal-purċijsjoni, tan-nar, insurances, civil protection... insomma ġidma kontinwa li jien meta nħares lura u nara xi jkun sar nirringazzja 'l Alla u lil ftit nies li qeqħdin naħdmu din il-ħidma kollha. Din iżda hija biss ġidma relatata mal-festa. Il-festa ta' Santa Rita għalkemm ma tiħux ħafna energija fil-preparazzjoni iżda dakħinhar tal-festa tixroblok l-enerġja kollha. In-nies jibdew minn filghodu ġejjin għal santi, għal talb fuq oġġetti ta' devozzjoni, biex jitkellmu ma' xi ħadd u jiftu qalbhom, għall-preżentazzjoni tat-trabi u tfal,

għas-Sagament tal-Qrar u affarijiet oħra. Din is-sena bżajna ftit peress li ġabtet nhar ta' Hadd iżda l-attendenza kbira tan-nies li kienu preżenti u mxew wara Santa Rita kienet inkuraġġanti ħafna.





Hemm ukoll il-ħidma marbuta mas-Sagamenti tal-Griżma tal-Isqof kif ukoll tal-Ewwel Tqarbina li wkoll jiġu f'dan ix-xahar. Dawn iġibu magħhom numru ta' laqgħat bejn il-Kappillani tal-Belt u l-Kapitlu tal-Kon-Kattidral biex niftieħmu fuq il-Griżma, laqgħat mal-ġenituri, celebrazzjoni tal-Ewwel Qrara għat-tfal li ser jircieu l-Ewwel Tqarbina kif ukoll rehearsals għat-tfal sabiex dakinhar taċ-ċelebrazzjonijiet kollox imur sewwa. Ovvjament kull festa titlob l-armar partikolari tagħha, animazzjoni partikolari u preparazzjoni għaliha. Barra minn hekk wara l-festa tal-Ewwel Tqarbina qed niċċelebraw il-kwaranturi li jintemmu bil-purċissjoni bis-Sagament Imqaddes madwar it-toroq tal-Parroċċa. Dan kollu jsir waqt li l-ħajja normali tal-parroċċa trid tibqa' għaddejja u allura jkollok magħmudijiet, żwigijiet u anke funerali.



Huwa veru li huwa żmien li jixroblok l-enerġija kollha imma fl-istess ħin huwa mument li fiha tagħraf ħafna l-Providenza ta' Alla, tagħraf is-sabiħ tal-komunjoni, tagħraf is-sabiħ fil-volontarjat, tagħraf is-sabiħ tad-doni ta' tant

nies li jgħinu, tagħraf il-ġenerožità tan-nies u tara l-ferħ u s-sodisfazzjoni tan-nies iżda fuq kolloks inħossni kuntent meta tara nies li ma jersqu lejn il-knisja li minħabba li jridu jgħibu lil uliedhom jiġu l-knisja huma wkoll, tara nies li jiġu jqerru u jistqarru li jkunu ilhom żmien twil ma jqerru u bħal dawn ħafna esperjenzi oħra li jagħtuni iktar kuraggi.



Jiena nżomm f'moħhi dejjem li jien qiegħed hawn qaddej tal-parroċċa u allura nhoss li dak li hu tal-parroċċa jrid ikun organizzat tajjeb u kif suppost u nibqa' miexi fuq il-passi tal-kappillani kollha li kien hemm qabli. L-Arcisqof lili kien qalli biex inkun nagħġa fil-merħla qabel ma nkun ragħaj u jien nippova ħafna li nkun qalb in-nies, mhux fuqhom. Il-fatt li ħafna minnhom jiġu jgħiduli kemm ħadu pjacir u kemm kienu kuntenti jew li tara tant nies li jiġu jgħinu jew tara knisja mimlija nies matul il-ġranet tal-festa kif ukoll matul is-sena jew li tara tant nies jippruvaw iġibu ghajjnuna għall-parroċċa jew li tara nies li huma bogħod mill-Knisja iżda qed jippruvaw jerġġi jersqu iktar fil-qrib, għalija dan huwa digà pass 'il quddiem. Huwa pass biex dak li jkun iħossu parti minn familja, nisranija, agostinjana li hija f'mixja lejn Kristu. Kristu jinqeda b'kolloks u b'kulhadd.

P. DEO DEBONO OSA KAPPILLAN



HNIENA U OSPITALITÀ

Qed nirreferi għall-post numru 3, fi Triq Santu Wistin fir-Rabat Malta, ħdejn il-Knisja tagħna f'San Mark. F'appell li għamel il-Papa Frangisku fl-Angelus fis-6 ta' Settembru 2015, qal: "Naghmel appell lill-parroċċi, lill-komunitajiet reliġjużi, lill-monasteri u lis-santwarji tal-Ewropa kollha biex jesprimu l-konkretezza tal-Vanġelu u jilqgħu għandhom familja ta' refuġjati. Ĝest konkret bi thejjija għas-Sena Mqaddsa tal-Hnien. Kull parroċċa, kull komunità reliġjuża, kull monasteru, kull santwarju fl-Ewropa għandhom jospitaw familja". Wara dan l-appell f'Ottubru 2015 beda proċċes ta' dixxerniment għal dan il-proġett tal-ħnien. Permezz ta' emails u riflessjonijiet, kienet hemm thejjija għal-laqqha tal-Provinċja li saret fl-ahħar ta' Ottubru 2015. Fl-istess żmien u fiż-żmien ta' wara kienet saret laqqha komunitarja tal-Komunità tar-Rabat fejn giet diskussa l-istess tema. Ĝiet diskussa fit-team tal-Kummissjoni Ġustizzja u Paċi.



Kien hemm kuntatt u diskussi mal-Jesuit Refugee Service (JRS) li magħhom ser ikun hemm kolloborazzjoni f'dan il-proġett ta' ospitalità. Din hija kollabazzjoni wkoll fid-dixxerniment tal-għażla tal-persuni li ser joqogħdu f'dan il-post flimkien mal-bżonnijiet tagħhom. Din il-kollaborazzjoni wkoll bejn reliġjużi ta' Ordnijiet differenti dejjem huwa sinjal ta' tama. Il-JRS ser ikunu wkoll qed jieħdu ħsieb l-aspett ta' akkumpanjament u mixja mal-persuni, filwaqt li aħna qed noffru dan il-post u wkoll encounters mal-persuni biex inkomplu nifħmu t-tamiet, it-tbatijiet, id-diffikulajiet u l-ferħ li jgħaddu minnhom.

Din l-istess tema kienet diskussa wkoll fil-laqqha tal-Pirjoli, fejn kien hemm qbil li bħala Provinċja niffukaw fuq proġett wieħed ta' ospitalità għal-ħutna r-refugjati. Fl-istess hin inkomplu ninżlu fil-fond fil-harsa lejn l-immigrant biex nuru rispett u għożza, u fejn fl-istess hin naħdmu biex ingħibu lura l-armonija fir-relazzjonijiet; punti importanti fl-ispiritwalità Agostinjana. Fl-istess hin dan il-care jfisser li qed

immorru kontra l-aljenazzjoni, l-indifferenza u li noqogħdu gallarija lejn dawn ħutna.

Għalhekk, minn post ta' hażna; minn post rieqed u bla ħajja dan il-post qed jinbidel f'post biex jilqa' persuni umani, ħajja u li ser iħallu impatt fuqna bħala Agostinjani fil-laqqha tagħna magħhom. Wasalna fl-ahħar fażi tat-thejjijiet, biex ukoll dan il-post ikun attrezzat b'mod dinjituż u jilqa' lil dawn ħutna. Huwa post simboliku, bħal ħafna simboli oħra, li għandhom messaġġ qawwi u fih innisfu huwa statement ta' ospitalità. Ghaliex ospitalità hija xi haġa intenzjonata, responsabbli u azzjoni fejn tieħu ħsieb persuni oħra. U għalhekk din hija l-festa ta' hnien u ospitalità, fejn magħha hemm ukoll process ta' rikonciljazzjoni.

Dan il-proġett huwa xi haġa prattika ħafna, fejn wara li rajna l-affarijet, għamilna l-għażiex, imbagħad attwajna biex din l-istedina u l-ħolma ssir realt. Forsi wieħed jagħmel l-osservazzjoni li dan kollu mhux ser isolvi l-problema tar-refugjati u l-immigrant. Le, mhux ser issolvi l-problemi kollha, imma ser tkun ta' ġħajnejna kbira għal dawk il-persuni individwali li ser nilqgħu u għalina kemm bħala Agostinjani u bħala Maltin li b'qalb miftuħa nkomplu naħdmu fuq dan il-qasam tal-fidi nisranija fil-ħajja tagħna. Inkunu qeħidin naħdmu fuq id-dinjità umana, li hija cavetta tal-evangelizzjoni.

Permezz ta' dan kollu nikkonsolidaw it-tessut soċjali permezz tar-responsabilità komuni, fejn aħna familja waħda taħt Alla, fejn inpoġġu s-solidarjetà fil-prattika u fejn inkunu responsabbli jfisser li nippromovu l-ġustizzja, u li għal Wistin hija ġustizzja ta' hnien. Fl-istess hin inkunu aġenti tal-bidla fejn hemm bżonn ta' bidla tal-mentalità, u li tmur lil hinn mill-boundaries u l-preġudizzji u dan permezz ta' ftuħ u komunjoni. Minn dan il-post wieħed jista' jagħmel teoloġija mhux tal-mejda, kif iħobb isejħilha l-Papa Frangisku, imma teoloġija ħajja mill-esperjenzi ta' dawn ħutna u mill-ġest konkret ta' hnien. li jesprimi l-konkretezza tal-Evangelju.

P. DAVID CORTIS OSA



L-GHOTJA TAS-SALIB TAL-MISSJONI



Din is-sena s-Segretarjat tal-Missjonijiet qiegħed għal darba oħra joffri liż-żgħażagħ Maltin l-opportunità li jagħmlu esperjenza missjunarja mal-aħwa tagħna Agostinjani Kenjani fl-Afrika. Jixtiequ jagħmlu din l-esperjenza hemm 12-il żagħżugħ li ġejjin minn għaxar irħula differenti ta' Malta.

Bħala parti mill-preparazzjoni tagħhom biex imorru fil-missjoni, iż-żgħażagħ jiltaqgħu darba f'ġimgħa miegħi P. Mario, fejn ikollhom formazzjoni missjunarja, b'hekk isiru jafu aktar lil xuxlin u jaħdmu flimkien fuq diversi Fund Raising biex b'hekk inkunu nistgħu nkomplu bil-progetti ta' bini, xiri ta' ikel u mediċini għat-tfal u familji fil-bżonn.

Marzu kien xahar mimli bil-bejgħ tal-figolli. Morna f'hafna Parroċċi ta' Malta biex inbighi, morna fil-Pjazza Sant'Anna tas-Sliema kif ukoll Ta' Qali. Morna tajjeb hafna għax nbiegħu 1,500 figolla.

Tombla u Coffee Morning b'rissq il-Kenja sar fit-13 ta' April, fis-Sala Mater Grazia f'Haż-Żabbar. Kien hemm kważi mal-mitt ruh. Saret ukoll Pasta Night fis-Sala B Hall f'Haż-Żabbar ukoll. Ĝew hafna nies fosthom il-ġenituri, aħwa u ħbieb taż-żgħażagħ stess. Nirringrażzja lil Alla li tas-swali qatt ma ħadu flus tagħhom. Dan jagħmluh għax japprezzaw il-ħidma li sejrin jagħmlu dawn iż-żgħażagħ mal-foqra fil-Kenja.

Is-Sibt 22 ta' Ġunju, il-Provinċjal P. Raymond Francalanza flimkien ma' P. Mario waqt il-quddiesa tas-6.30pm f'Paceville ta' lil dawn iż-żgħażagħ is-Salib tal-Missjoni.

L-aħħar attivită hija dik tas-Sibt 2 ta' Lulju 2016, BBQ Buffet fil-Golden Tulip Vivaldi Hotel, Paceville b'rissq il-ħidmiet li ser jitwettqu mal-foqra fil-Kenja.

Il-grupp jitlaq lejn il-Kenja l-Ğimġha 15 ta' Lulju. Itolbu għalina.

P. MARIO ABELA OSA

MILL-KUNVENT TAL-BELT VALLETTA

SIS: Fi Frar 2016, ġejna mogħtija l-grant ta' €1,900, mill-fondi tal-EU, sabiex isir kors għall-voluntiera tagħna, ħalli 'l quddiem inkunu nistgħu nikkonservaw l-affarijiet tagħna mill-aħjar li nistgħu. Għalhekk kull nhar ta' Ġimgħa bejn is-6.00pm u t-8.00pm u s-Sibt bejn id-9.30am u l-11.30am, qed jiġu esperti diversi, sabiex jiffurmaw lill-voluntiera tagħna. B'kollox għandna 12-il espert li qed jaġħti s-sehem tiegħu. Dan il-kors ser ikollu waqfa għaż-żmien tas-Sajf u jerġa' jibda f'Ottubru li ġej. Dawn il-fondi, wassalna għalihom Dr. Malcolm Borg, il-konsulent tagħna għal dan il-progett.



Inventarju: Komplejna naħdmu fuq l-inventarju, fejn Dr. Malcolm Borg offra li jaġħti l-ġħajjnuna tiegħu b'xejn, wara li żmien ilu, il-komunità tagħna aċċettat din id-disponibbiltà tiegħu, konna għażilna lis-Sur Joe Spiteri (missier P. Terrence), sabiex jgħin mill-esperjenza tiegħu lil Dr. Malcolm Borg, sabiex il-komunità tagħna jkollha inventarju komplut fuq l-affarijiet kollha li għandna fil-Kunvent. Is-Sur Brian Bunce qed jaieħu r-ritratti b'ċertu professionalità, sabiex 'il quddiem (meta jsiru xi pubblikazzjonijiet marbuta mal-progett) ikollna ritratti ta' kwalità tajba. Dawn kollha offrew li jgħinu gratwitament. Fl-inventarju qed insibu li nistgħu nibnu storja tajba ghall-Kunvent, għaliex personaġġi li jidhru fil-portrait gallery (il-kuritur tal-Kunvent), għandhom affarijiet tagħhom ġewwa d-depostu. Sibna xi oġġetti fid-depostu li jehtieġu xi tiswiji u qiegħdin naraw kif dawn it-tiswiji jibdew isiru bil-mod.

meħtiega bl-ġħajjnuna tas-Sur Mario Falzon (President tal-Fondazzjoni); però jonqosna l-permessi tal-MEPA li biex jingħataawlna kien meħtieg l-investigazzjoni fuq l-art. Għalhekk, għal sitt ijiem sħaħ, fostna kien hawn l-Arkeologisti tal-Kumpanija *Ensure* taħt id-direzzjoni tal-SCH, li mexxew l-investigazzjoni u fil-ġranet li ġejjin, għandhom jippreżentaw rapport lil SCH (Dipartiment tal-Gvern għall-Harsien tal-Heritage). Dan id-Dipartiment (kien rappreżentat mis-Sur Christian Mifsud) li kien preżenti f'diversi waqtiet tal-ġurnata. Reċentement ġew ukoll uffiċjali għoljin mill-SCH, sabiex jaraw ix-xogħol. Sa issa qed jitkol minna li l-lift u t-taraġ għall-ewwel sular (kuritur tal-orgni) ma jsirx fl-art tal-Knisja l-qadima, kif kien propost, imma joħrog bid-dritt iċ-ċilindri tal-gass. Aħna u qed inħaffru sibna l-pilastru tal-Knisja l-Qadima, li għandu jithalla għall-wiri tal-pubbliku meta jsir il-progett kollu.

Taħt l-art fejn ħaffirna, sibna minn kbira b'ammont ta' ilma fiha. Probabbiltà kienet waħda mill-ħafna postijiet fejn il-Patrijet kienu jżommu l-ilma. Sibna li meta l-bjar kienu jimtlew, kellhom sistema, fejn iferrgħu ġewwa ġiebja kbir li kien hemm taħt il-bitħa.

Open day: Fl-ahħar laqgħa tal-komunità konna ddeċidejna li nagħmlu *open day*, bħala parti mill-aktivitajiet tal-Bi-Ċentinarju:



Nagħmlu stands bl-informazzjoni fuq kull altar tal-Knisja.

➔ Incāqilqu l-antiporta tal-ħgieg minn ħdejn il-librerija għal ħdejn il-kamra tat-televixin, fejn 'il quddiem ikollna l-Portrait Gallery. Din il-parti għandha tkun lesta sal-*open day*.

- Noħolqu interpretazzjoni għall-kunvent tagħna, fejn nagħtu informazzjoni fuqna u l-kunvent, fuq screen, qabel ma n-nies iżzuru l-post.
- Inħejju x-xelter, sabiex in-nies ikunu jistgħu jinżlu fihi.

Dan kollu ser isir, sabiex jibqa' lest għall-Mužew li ser nagħmlu.

Press conference: Nhar l-Erbgħa 8 ta' Ĝunju, fis-6pm saret *press conference* dwar is-sejba tal-pilastru tal-Knisja l-qadima. Sejjahha lil Media kollha, sabiex jigu. Din il-*Press Conference* mexxewha Dr. Malcolm Borg (konsulent tal-Proġett) u Mr. Denis Darmanin li għamel riċerka ta' storja fuq il-bini tagħna.

Birthdays icċelebrati fil-Komunità tagħna, Awguri:

P. Noah Schiavone	P. Konstantin Borg
P. Nazzarenu Saliba	P. Deo Debono
P. George Bezzina	

Xogħliljet fil-Kunvent

Ix-xogħliljet fil-Kunvent għadhom sejrin. Issa nistgħu ngħidu li għalaqna t-tibjid fil-pjan terren, jonqos xi xogħol żgħir fid-dawl. Bħalissa qed nagħmlu x-xogħliljet fir-refettorju li fi żmien qasir għandu jkun lest. Dan ix-xogħol jinkonsisti f'tikħil u tibjid, tiswijiet fid-dawl, kif ukoll tiswijiet fl-għamara li hemm fl-istess refettorju.

P. ALEX CAUCHI OSA



KAPPELLA SANTA RITA, SAN ĠILJAN AFFILJAZZJONIJIET FL-ORDNI AGOSTINJAN

Il-Provinċja tal-Ordni Agostinjan dejjem irrikonoxxiet l-ghajjnuna u d-dedikazzjoni li juru l-Lajċi Agostinjani lejn il-ħidma spiritwali tagħna. Hu għalhekk bis-saħħha tal-Kostituzzjoni tal-Ordni Agostinjan li l-Pirjol ġenerali Fr Alejandro Moral Anton bil-barka ta' Alla kien approva fit-18 ta' Settembru 2015 l-Affiljazzjoni ta' Astrid Cordina u Vince Scerri fl-Ordni Agostinjan.

Iċ-Ċelebrazzjoni fil-lejl tal-Milied fil-Kappella ta' Santa Rita, San Ġiljan serviet ukoll sabiex il-Komunità ta' din il-Kappella rrikonixxiet l-impenn u x-xogħol siewi ta' Astrid u Vince li għal snin twal għamlu ħidma b'għożza kbira u dedikazzjoni lejn l-Agostinjani tal-Provinċja Maltija u partikolarmen tal-Kappella tagħna ddedikata lil Santa Rita.

L-attitudni u l-eżempju tagħhom kif ukoll bil-mod kif jgħixu l-ħajja tagħħom fil-komunità hu qrib ħafna l-ispirtu Agostinjan. B'din l-Affiljazzjoni, Astrid u Vince saru membri effettivi tal-Ordni Agostinjan. Nifirħulhom!

VICTOR SPITERI



MID-DJARJU TAL-PROVINČJA

ASSEMBLEA PROVINČJALI



MID-DJARJU TAL-PROVINČJA | ASSEMBLEA PROVINČJALI



MID-DJARJU TAL-PROVINČJA | ASSEMBLEA PROVINČJALI



MID-DJARJU TAL-PROVINCJA | FORMAZZJONI PERMANENTI – RANDAN 2016



MID-DJARJU TAL-PROVINCJA FORMAZZJONI PERMANENTI – FL-EREMITAĠġ TAL-BENEDITTINI – SIĞġIEWI



**MID-DJARJU TAL-PROVINČJA
FORMAZZJONI PERMANENTI – LAQGHA MAR-RELIĞJUŽI U SAĆERDOTI
FID-DAR TAL-KLERU – FLEUR DE LYS**



MID-DJARJU TAL-PROVINČJA FORMAZZJONI PERMANENTI – ŽJARA LID-DAR TAL-PROVIDENZA – SIĞġIEWI



MONIKA, L-OMM LI KIENET TAF IĞġIB IS-SLIEM

HEKK SANTU WISTIN JITKELLEM FUQ OMMU:



*Il-mewt ta' Monika – Stained glass
Bażilika Santu Wistin, Annaba, Algerija*

Lil din il-qaddejja tiegħek, Monika, hekk twajba, li fi ħdanha sawwritni, Alla tiegħi, hnieni tiegħi, qabbadtha ttemm dmir kbir li kull meta tkun tista', iġġib il-paci bejn dawk li jittlewmu jew jiġieldu. Minn dak il-kliem iweġġa' li kienet tisma' minn waħda kontra l-oħra u li soltu joħrog minn fomm mimli mibegħda ħarxa u qalila, b'mod li l-ħdura ta' min ikun bejjjet lil ghajru tinfexx f'taħdit mimli velenu ma' ħabiba preżenti kontra l-assenti, qatt ma kienet twassal lill-mara offiża dak li kienet tkun semgħet jekk mhux meta kien jiswa biex thabbibhom.

Kont naħseb li din kienet ħaġa żgħira li kieku ma ġarrabtx esperjenza qarsa li wrrietni folol kbar ta' nies li jaqgħu fid-dnub ikrah u komuni ħafna li mhux biss iwasslu lill-ghedewwa mghaddbin, iżda wkoll iżidu kliem li ma jkunx intqal. Ommi kienet tagħmel dal-ġid imghallma minnek.

(Stqarrijet IX, 9)

**FESTA TA' SANTA MONIKA FIS-27 TA' AWWISSU
FESTA TA' SANTU WISTIN FIT-28 TA' AWWISSU**



Editur: P. Raphael Abdilla OSA
E-mail: raphaelabdillaosa@gmail.com
Korrezzjoni tal-Malti: Paul Ellul
Website: www.agostinjani.org
Facebook: Augustinians Malta
Issettjat u stampat: Best Print Co. LTD., Qrendi **Tel:** 21680 789